

ئۇيغۇرلاردا پۇل بارمۇ؟

غالب بارات ئەرك

قاراشلار ھەر خىل بولىدۇ،
ھەقىقەت ھامان ئايدىڭلىشىدۇ

[ئىلاۋە: بۇ ماقالە 2001-

يىلى يېزىلغان، ھازىر بەزى
كەسكىن پەرقلەر بار، كىتابخان
دوستلارنىڭ چۈشۈنىشىنى ئۈمىد
قىلىمەن.]

ئۇزاق تارىخقا، پارلاق
مەدەنىيەتكە، كۆپ نۇپۇسقا ئىگە
خەلقىمىز - ئۇيغۇرلارنىڭ ئۆتمۈش
تارىخىغا، بۈگۈنگە، ئەتىسىگە كۆڭۈل
بۆلۈدىغان چاغ بولۇپ قالدى. مانا
يېڭى ئەسىر ھەش - پەش دىگۈچە
يېتىپ كېلىپ ئۆز جامالىنى نامايەن
قىلدى، قارىماققا خۇددى ئادەتتىكى
كۈنلەردەكلا، كۈن ئىلگىرىكىدەك
مەشرقتىن چىقىپ تەپتارتماستىن
مەغرىپكە پىتتۋاتىدۇ. يېڭى ئەسىر،

يېڭى دەۋردە يەنە «كونا مۇقام»
بويىچە مارشقا دەسسەش لازىمۇ؟
ئەيتاۋۇر ئويلشىمىز، ئۆز ئەقلىمىز
بىلەن پىكىر قىلىشىمىز، جاھانغا قاراپ
باشقىلار بىلەن ئۆزىمىزنى جۈملىدىن
ئىجتىمائىي، سىياسىي، ئىقتىسادىي،
مەدەنىيەت، پەن - تېخنىكا
جەھەتلەردىكى ئورنىمىزنى سېلىشتۇرۇپ
كۆرۈشىمىز ھەمدە «ئۆز تەغدىرىمىزنىڭ
تۆمۈرچىسى» بۇلىشىمىز لازىم، ئۇيغۇر
دانالىرى «كۆز كۆرسىمۇ ئەقىل

كۆرمىسە بىكار» دېيىش ئارقىلىق
ئەقىل پاراسەتنى ئىنتايىن يۇقۇرى
ئورۇنغا قۇيۇدۇ، ئۇيغۇر شائىرلىرى
ئەقىلىنى «3-كۆز» دەپ ئاتايدۇ،
بىزنىڭ كۆزلىرىمىز نۇرغۇن ئىشلارنى
كۆرۈۋاتسىمۇ ئەقىلىمىز كۆرمەيۋاتىدۇ،
مانا ئەمدى بولسىمۇ ئەشۇ ئەقىل
كۆزىمىز بىلەن يەنە بىر خىل ئېيتقاندا
3-كۆزىمىز بىلەن ئۆزىمىزگە ۋە
باشقىلارغا قاراپ باقايلى. ئابدۇخالىق
ئۇيغۇرنىڭ تىلى بىلەن ئېيتقاندا «ئەي

پېقىر ئۇيغۇر ئويلان.....ئويلان كۆپ
ئۇزاق.»

ئۇيغۇر مىللىتى جوڭخۇا خەلق
جۇمھۇرىيىتى شىنجاڭ ئۇيغۇر ئاپتونوم
رايونىدا توپلىشىپ ئولتۇراقلاشقان
يەرلىك تۈپ ئاھالە بولۇپ شۇ ئار
دا ئىرىسىدىكى ئۈمۈمى نوپۇسى
8مىليۇن 20مىڭ 40 (1997-يىلى)،
ئۇندىن باشقا چەت دۆۋلەتلەردىمۇ
خېلى ساندا ئۇيغۇرلار بار. روسىيە ۋە
قازاقىستاندا 200مىڭدىن ئارتۇق،

(پۈتۈن ئاھالىنىڭ %1 نى ئىگەللەيدۇ)،
قىرغىزىستاندا 50 مىڭدىن ئارتۇق
(پۈتۈن ئاھالىنىڭ %1 نى ئىگەللەيدۇ)،
ئۆزبېكىستاندا 50 مىڭ ئەتراپىدا،
تۈركىيە، سەئۇدى ئەرەبىستاندا
50 مىڭ ئەتراپىدا، تۈركمەنىستاندا
بىرقانچە مىڭ، ... ئۇيغۇرلار بار.
ئومۇمەن دۇنيادا ھازىرقى ئومۇمى
نۇپۇسى 9 مىليوندەك بولۇپ دۇنيادىكى
نۇپۇسى مىليوندىن ئاشىدىغان 200 دەك
مىللەتنىڭ نۇپۇسىنى كۆپتىن ئازغا

قاراپ تىزغاندا 90 نەچچى ئورۇندا
بولۇپ، دۇنيادا نۇپۇسى كۆپ
مىللەتلەردىن بىرى سانلىدۇ.

ئۇيغۇرلاردا پۇل بارمۇ؟ - «پۇل
بولسا جاڭگالدا شورپا.»

بۇ سۇئال ھە دېگەندىلا قارشى
ئېلىنماسلىقى مۇمكىن، چۈنكى
خەلقىمىزنىڭ پۇلغا بولغان قارشى
تېخى يېتىلگىنى يوق، تېخىچە
كومۇنىزىم دەۋرى - «ھەممە ئىقتىدارغا
قاراپ ئىشلەش، ئېھتىياجغا قاراپ

تەمىنلىنىش» چۈشۈنى سۈرۈۋاتىدۇ
ھەمدە بۇنى دىنى رىۋايەتلەردىكى
جەننەت بىلەن سېلىشتۇرماق بولىدۇ.
شۇڭا ئۇيغۇر دانالىرى ئېيتقان _ «پۇل
بولسا جاڭگالدا شورپا» دېگەن
ئاقىلانە تەمسىل سەلبى قاراش
سۈپۈتدە تۇنۇلۇۋاتىدۇ، قانداقلا
بولمىسۇن سوتسىيالىزىمنىڭ تۆۋەن
باسقۇچىدا تۇرىۋاتقان ئېلىمىز ئۈچۈن
پۇلنىڭ رولى ئىنتايىن چوڭ، ھەر بىر
سوتسىيالىستىك قۇرۇلۇش ئۈچۈن

يېتەرلىك مەبلەغ كېرەك. پۇلۇك
بولمىسا دانىشمەن ئەجداتلىرىمىز
ئېيتقىنىدەك «ھالىغا بېقىپ ھال
تارتىش» قا، «يوتقانغا قاراپ پۇت
سۇنۇش» قا مەجبۇر بولىمىز. مانا،
ئېلىمىزمۇ پىلانلىق ئىگىلىكتىن بازار
ئىگىلىگىگە قەدەم قويدى ھەمدە خېلى
ياخشى تەرەققىياتلارغا ئېرىشتى، بازار
ئىگىلىگى ئۇيغۇرلارنىمۇ چەتتە
قويماستىن سۆرەپ كىرىپ پۇلنىڭ زادى
نېمىلىگىنى دەستلەپكى قەدەمدە ھېس

قىلدۇردى، مەنمۇ شۇ قاتاردا پۇلنىڭ
كۈچ - قۇدرىتىنى ھېس قىلدىم ھەمدە
پۇل ھەققىدە كۆپرەك ئويلايدىغان
بولدۇم، شۇ قاتاردا ئۇيغۇرلاردا پۇل
بارمۇ؟ دېگەن سۇئال مېنى دائىم
ئويلىنىدۇرىدىغان، جەمىيەتنى
كۈزىتىشكە مەجبۇرلايدىغان بۇلۇپ
قالدى. راست، قايسى بىر ئۇيغۇر
قانچىلىك پۇلى بارلىغىنى ئېيتىپ
بېرەلەيدۇ؟ مېنىڭچە ھازىر مانا مۇشۇ
بۈگۈنكى كۈندە ئۆزىدە قانچىلىك

پۇلنىڭ بارلىغىنى دەڭسىمەيدىغانلار
ئىنتايىن ئاز بولسا كېرەك. بۇنىڭ
سەۋەبى ھەممەيلەنگە ئايدىڭ، چۈنكى
ئۆي ئىسلاھاتى بىلەن ئىسلاھات
دولقۇنىدا «ئىش ئورنىدىن
قالدۇرۇش» سىياسىتى يۈرگۈزۈلۈپ،
بىر قىسىم ئىشچى - خىزمەتچىلەر ئىش
ئورنىدىن قالدى ھەمدە ئىگىلىك
تىكلەش يوللىرى ئۈستىدە باش
قاتۇردى، بۇنىڭغا ئەگىشىپ ئىسلاھات
چوڭقۇرلىشىپ ئۆي ئىسلاھاتى ئېلىپ

بېرىلدى. «ئۆي ئالمىسام تالادا
قالدىم، ئۆي ئالمىسام بالادا قالدىم»
دېگەندەك، ئۆيىنىڭ باھاسىغا چىقىش
قىلالماي كۆپ رىيازەت چەكتۇق،
ھەتتا «ئۆي ئالايىمۇ؟ خوتۇن ئالايىمۇ؟
ئۆلۈۋالايىمۇ؟» دەپمۇ ئىلتىجا قىلىپ،
ئويلىنىشقا چاقىرىلدۇق. پۇل ئۆز
كۈچىنى، ئۆزىنى بىزگە تونۇتتى، مانا
ئەمدى مۇلاھىزە قىلىپ ئەمىلى پاكىت
ئاساسىدا جاۋاب بېرىلدى:
- ئۇيغۇرلاردا پۇل بارمۇ؟

«پۇلنىڭ بىر ئۇچى يۈرەكتە، بىر
ئۇچى بىلەكتە» - دەيدۇ ئۇيغۇر
دانالىرى، پۇلنىڭ ئۇچى بىلەن
تۇتاشقان ئەشۇ ئۇيغۇر «يۈرۈڭى» ھەم
«بىلىڭى» نىڭ قۇدرىتى قانچىلىك؟
ھازىرچە ئېنىق ئىستاتىستىكىلىق
مەلۇمات يوق، ئەمما %80 تىن
%85 گىچە بولغان ئۇيغۇرنىڭ دېھقان
ئىكەنلىگىدەك ھەقىقەتنى ھىچكىم
ئىنكار قىلمىسا كېرەك (مەملىكىتىمىزدە
يېزا ئاھالىسى ئومۇمى ئاھالىنىڭ

63.9% نى ئىگەللەيدۇ). ئۇيغۇرلارنىڭ
ئىگىلىك قۇرۇلمىسى ھەققىدىكى
سانلىق مەلۇمات يوق، ئەمما
شىنجاڭنىڭ ئىشتىكى نۇپۇسى ئىچىدە
جىسمانى ئەمگەك بىلەن
شۇغۇللىنىدىغانلىرى ئۇلارنىڭ
92.61% نى ئىگەللەيدۇ، شىنجاڭ
بۇيىچە ئوتتۇرىچە سەۋىيە بولسا 87%
بۇلۇپ 5.61% يۇقىرى.
دېھقانچىلىق، چارۋىچىلىق،
ئورمانچىلىق، بېلىقچىلىق بىلەن

شۇغۇللىنىدىغانلارنىڭ نىسبىتى
81.9% بۇلۇپ شىنجاڭنىڭ ئوتتۇرىچە
سەۋىيىسىدىن 17.5% يۇقىرى. ئەقلى
ئەمگەك بىلەن شۇغۇللىنىدىغانلار
7.39% بۇلۇپ شىنجاڭنىڭ ئوتتۇرىچە
سەۋىيىسىدىن 13% تۆۋەن.
شىنجاڭدىكى ئاز سانلىق مىللەتلەر
ئىچىدە 1-ئىگىلىك بىلەن
شۇغۇللىنىدىغانلار 83.2%
(شىنجاڭنىڭ ئوتتۇرىچە نىسبىتى
66.3%)، 2-ئىگىلىكتىكى نىسبىتى

5.63% (شىنجاڭدىكى ئومۇمىي
نۇپۇستىكى نىسبىتى 16.22%)، 3 -
ئىگىلىكتىكى نىسبىتى 11.17%
(شىنجاڭدىكى ئومۇمىي ئاھالە ئىچىدە
17.48%) بۇلۇپ بۇ ئاز سانلىق
مىللەتلەرنىڭ نۇپۇسى ئىچىدە
ئۇيغۇرلارنىڭ ئىگىلەيدىغان نىسبىتى
يۇقۇرى بۇلۇپ مۇشۇ نىسبەت
ئۇيغۇرلارنىڭ نىسبىتىگە يېقىن كېلىدۇ.
بۇلارنىڭ يىللىق كىرىمى قانداق؟
رەئىس ئابلەت ئابدۇرېشىتنىڭ خىزمەت

دوكلاتنى كۆرىدىغان بولساق
دېھقانلارنىڭ يىللىق ئوتتۇرىچە ساپ
كىرىمى 1620 يۈئەن ئىكەنلىكى مەلۇم
بولدۇ. بۇنى ئايلىق ساپ كىرىمگە
سۇندۇرساق بەردەم ئۇيغۇر دېھقان
ئائىلىلىرىنىڭ ئايلىق ئوتتۇرىچە ساپ
كىرىمى ئاران 135 يۈئەن بولدى (بەزى
كىشىلەر بىر دېھقاننىڭ بىر يىللىق
كىرىمى مۇز كالتەك ساتقۇچىلارنىڭ
كىرىمىدىن تۆۋەن دەيدۇ)، ئۇنداقتا
ئۇلار گۆش-ياغ يىمەمدۇ، ئۇن

سېتىۋېلىپ نان - تاماق يېمەمدۇ؟
تۇرۇبا سۈيى ئىچمەمدۇ، ئېلىكتىر
چىراق ياندۇرمامدۇ؟ كىيىم
كەيمەمدۇ؟ بالىلارنى مەكتەپتە
ئوقۇتمامدۇ؟ ئاغرىسا دوختۇردا
داۋالانمامدۇ؟ ئۇرۇغ، خېمىيە
ئوغۇت سېتىۋالمامدۇ؟ مۇشۇنداق
بولغاندا ئۇيغۇر دېھقانلىرىنىڭ يىلدا
ھېرىپ چارچاپ ئىشلىسىمۇ قۇلدا ھېچ
نەرسە قالمايدۇ، «قۇلدەك ئىشلەپ
بەگدەك يە» دەيدىغان ئۇيغۇرلار

توغرىسىنى ئېيتقاندا بىر يىل جاپا
چېكىپ قۇرسىغىنى تويغۇزۇش ئۈچۈن
ئىشلەيدۇ. «تۇرپان گېزىتى» مۇخبىرى
مۇھەممەت راخماننىڭ «ئاسىيا
كىندىكى» گېزىتىنىڭ 2000 - يىلى
8 - ئىيۇن ساندا ئېلان قىلىنغان
«دېھقانلارنىڭ كىرىمىنى راستچىللىق
بىلەن مەلۇم قىلايلى» ناملىق
ئوبزورسىمان ماقالىسىدا يېزىشىچە
بەزى شەخس ۋە ئۇرۇنلار دېھقانلارنىڭ
كىرىمىنى يۇقۇرىغا ئۆستۈرۈپ مەلۇم

قىلىپ ئۆزىدىن يۇقۇرى دەرىجىلىك
پارتىكوم ۋە خەلق ھۆكۈمەتلىرىنى
توغرىراق ئېيتقاندا پارتىيە ۋە خەلقنى
ئالداپ مەنئىسەپ دەسمايىسى
قىلىدىكەن. ماقالىدە يېزىلىشىچە
تۇرپان ئايدىڭگۈل يېزا يەمىشى
كەنتىدىكى ئەمىلى ساپ كىرىمى 1159
يۈەن بولغان بولسا يېزا بۇنى 1823
يۈەن ھىساپلىغان، شۇ يېزىنىڭ
ئانجىان كەنتى مەسئۇللىرى
«كەنتىمىزنىڭ ئۆتكەن يىللىق كىشى

بېشى ساپ كىرىمى 1285 يۈەن ئىدى.
بۇ يىل يېزا ئىگىلىك مەھسۇلاتلىرىنىڭ
باھاسى نىسبەتەن تۆۋەن بولدى،
ئۇنىڭ ئۈستىگە تۈرلۈك تەبىئى
ئاپەتلەرنىڭ زىيىنىمۇ ئاز ئەمەس.
مۆلچەرلىمىزچە بۇ يىللىق كىشى بېشى
ساپ كىرىمىمىز 1000 يۈەن
ئۆپچۈرىسىدە بۇلىشى مۈمكىن. لېكىن
يېزىنى بىرلىك قىلساق كىشى بېشى
ساپ كىرىمىنى 1800 يۈەنگە يەتكۈزسەك
بۇلىدۇ. بۇنىڭغا يۇقۇرنىڭ كىشى

بېشى ساپ كرىمنى ئالدىنقى
يىلدىكىدىن 300 يۈەن ئاشۇرۇش
ئۆلچىمىنى قوشساق كەنتىمىزنىڭ
كشى بېشى ساپ كرىمى 2100 يۈەنگە
يېتىدۇ. بۇنداق بولغاندا پەرق
1000 يۈەن ئەتراپىدا بولىدۇ. «
بۇنداق ساختا سانلىق مەلۇمات بىلەن
دېھقانلارنى بېيىتىپ پارتىيىنى
ئالدايدىغان ۋابا ھەممە جايدا
دىگۈدەك بار بۇلۇپ خوتەن ۋىلايىتىدە
بارلىغىنى شائىر روزى سايت

شېئىرلىرىدا كۆرسىتىپ ئۆتۈدۇ .
دېھقانغا دىلكەش شائىر روزى سايتنىڭ
«دېھقان بولماق تەس» ناملىق
لېنتىسىدىكى «دېھقان يىغلايدۇ»
قاتارلىق شېئىرلىرى دېھقانلار تەرىپىدىن
قارشى ئېلىنىشى سەۋەپسىز ئەمەسمۇ
نەمە؟ نۇرمۇھەممەت توختىنىڭ
«خوتەندىن خەت» ئاخباراتىمۇ
دېھقانلار ئۈچۈن سۆزلەنگەن راست
گەپتەك قىلامدۇ نەمە؟ سىز دېھقانلار
ھۇرۇن ۋە ئەقىلسىز، شۇڭا بېيىمىغان

دەپ قارامسىز؟ ياق، مەن سىزگە
كۆرگەنلىرىم بىلەن پاكىتنى قوشۇپ
سۆزلەپ بېرەي!

تەكشۈرۈش ماتېرىياللىرىغا
ئاساسلانغاندا شىنجاڭ دېھقانلىرىنىڭ
كىرىمى 1620 يۈەن بولۇپ
مەملىكەتنىڭ ئوتتۇرىچە سەۋىيەسىدىن
700 يۈەن تۆۋەن تۇرىدىكەن. 1983 -
يىلى مەملىكەت بويىچە دېھقانلارنىڭ
ئوتتۇرىچە كىرىمىدىن شىنجاڭ
دېھقانلىرىنىڭ كىرىمى 43 يۈەن تۆۋەن

بولسا 1999 - يىلىغا كەلگەندە 691
يۈەن تۆۋەن بولغان. 1983 - يىلى
شىنجاڭ دېھقانلىرىنىڭ پىزا ئىگىلىگە
سالغان مەبلەغى مەملىكەتنىڭ
ئوتتۇرىچە سېلىنىمىدىن 13 يۈەن
(16.5%) ئاز بولسا 2000 - يىلىغا
كەلگەندە 544 يۈەن ئارتۇق مەبلەغ
سالغان بولۇپ مەملىكەتنىڭ ئوتتۇرىچە
سېلىنىمىدىن %83.2 يۇقىرى
بولغان.

2000 - يىلى بىلەن 1983 - يىلىنى

سېلىشتۇرساق شىنجاڭ دېھقانلىرىنىڭ
ئائىلە ئىگىلىگىدىن كىرگەن كىرىمى 8
ھەسسە ئاشقان بۇلۇپ يىلىغا %10.3،
كىشى بېشىغا توغرا كەلگەن كىرىم
4.3 ھەسسە، يىلىغا %10.3 ئاشقان.
ئەمما ئائىلە ئىگىلىكى سېلىنىمىسى 17
ھەسسە، يىلىغا %18.5 ئاشقان بۇلۇپ
كىشى بېشىغا توغرا كېلىدىغان
ئوتتۇرىچە ساپ كىرىمنىڭ ئېشىشىنىڭ
3 ھەسسەسىگە يېقىنلىشىدۇ. «XXXXX
(2001 - يىلى 4 - ئاينىڭ 13 - كۈنى)»

شىنجاڭ دېھقانلىرىنىڭ يېزا
ئىگىلىك كىرىمىدە %89.9
دېھقانچىلىقتىن، %10.1 باشقا
ئىشلاردىن كىرىدىكەن، بۇ نىسبەت
1985 - يىلىدىكى بىلەن ئاساسەن
ئوخشاش ئىكەن.

دېھقانلارنىڭ دېھقانچىلىققا
سالدىغان مەبلەغى نېمە ئۈچۈن
ئېشىپ كېتىدۇ؟ بۇنىڭ سەۋەپلىرى
تۈرلۈك، ئەمما دېھقاندىن ئىبارەت بۇ
«بۈزەكنى بۈزەك قىلمىسا قىيامەتتە

سورغى بار» لغنى بىلىدىغان ھەممە
ساھە ئۇلارنى تالان تاراج قىلىدۇ.
خەۋەرلەرگە قارىغاندا 3-ئاينىڭ 25-
كۈنى سودا-سانائەتنى باشقۇرۇش،
سۈپەت تېخنىكا نازارەتچىلىك
ئىدارىسى، پىلان كومىتېتى،
دېھقانچىلىق نازارىتى، تەمىنات سودا
كوپراتىۋى... قاتارلىق ئورۇنلاردىن
تەشكىللەنگەن گۇرۇپپا جەنۇبى ۋە
شىمالى شىنجاڭدا دېھقانچىلىق
ۋاسىتىلىرى بازىرىنى 15-كۈن

تەكشۈرگەن بۇلۇپ جەنۇبتىكى تۆت
ئوبلاست (ۋىلايەت) تىكى
11ناھىيىدەلا بايقالغان ساختا،
سۈپەتسىز خېمىيىۋى ئۇغۇت
1150توننا، ۋاقتى ئۆتكەن سۈپەتسىز
دېھقانچىلىق دورىسى 148 توننا،
ساختا سۈپەتسىز ئۇرۇق 68 توننا،
ساختا سۈپەتسىز يۇپۇق 292 توننا،
يېزا ئىگىلىك ماشىنىلىرىنىڭ ساختا
سۈپەتسىز زاچاسلىرىدىن
بايقالغانلىرىنىڭ باھاسى 17مىليون

320 مىڭ يۈەن ئىكەن. 4 - دېۋىزىيە
64 - پولىكتىن 780 توننىدىن كۆپرەك
ساختا فوسفورلۇق ئۇغۇت بايقالغان
بۇلۇپ، غۇلجىدىن ئېلىپ ئەكەلگەن،
بۇغدايغا مەخسۇس ئىشلىتىدىغان،
خالتىسى 50 كىلوگراملىق (باھاسى
50 يۈەن) ئۇغۇتنى ئامرىكىدا
ئىشلەنگەن فوسفورلۇق ئۇغۇتنىڭ
خالتىسىغا قاچىلاپ (50 كىلو) 113
يۈەندىن ساتقان. دېمەك ساختىلىق
دېھقانچىلىق ئىشلەپچىقىرىش

كېرەكلىكلىرى بازىرىنى قاپلاپ
كەتكەن، ھەمدە دېھقانلار قان
تەرىدىن كەلگەن پۇللىرى بۇلانغان
مۇشۇنداق ھالەتتە شىنجاڭ
دېھقانلىرىنىڭ يەرگە سالدىغان
مەبلەغى قانداقمۇ مەملىكەتنىڭ
ئوتتۇرىچە سەۋىيىسىدىن ئېشىپ
كەتمەسۇن؟ ئىشەنمەسكىز «شىنجاڭ
ئىقتىساد گېزىتى» نىڭ 2000 - يىلى
8 - ئاينىڭ 18 - كۈنى سانىدىكى
«دېھقانلارنىڭ يۈكىنى يېنىكلىتىش

نېمىشقا تەس» دېگەن ماقالىنى
كۆرۈڭ، ماقالىدە ئىنكاس قىلىنىشىچە
پىزا توك يوللىرىنى ئۆزگەرتىشتە
مىچوئەن، توقسۇ قاتارلىق جايلاردا
ئاق ھۆججەت بېرىپ ئوشۇق ھەق
يىققان بۇلۇپ 100 مېتىرى بازار
باھاسىدا 25 يۈەنلىك سىمىنى
60 يۈەندىن ساتقان.

سۇ ۋە توكنىڭ باھاسى ھەممىلا
جايدا يۇقۇرى ئىكەنلىگى، توكنىڭ
خورىشى دېگەندەك قۇشۇپ

ئېلىنىدىغان ھەقلەرنىڭ كۆپلۈكى
ھەممە بىلىدىغان ھەقىقەت.

شىنجاڭ ئۇيغۇر ئاپتونوم رايونى بىر
ئاق(پاختا)، بىر قارا(نېفىت)
ئىستىراگىيىسىنى بەلگىلىدى، پاختا
كۆلىمى 14مىليون 920 مىڭ موغا
يېتىپ پۈتۈن مەملىكەت پاختا
كۆلۈمىنىڭ %26.2 ئىگىلىدى. پاختا
مەھسۇلاتى 30 مىليون دەنگە يېتىپ
مەملىكەت ئومۇمى مەھسۇلاتىنىڭ
%40 ئىگىلىدى (دۇنيا پاختا

مەھسۇلاتنىڭ %8 نى ئىگەللەيدۇ).
مۇمكىن بولغاندا پاختا مەھسۇلاتى 100
كىلوگرامغا يېتىپ مەملىكەتنىڭ
ئوتتۇرىچە سەۋىيەسىنىڭ
1.41 ھەسسىسىگە توغرا كەلدى. دۇنيا
بويىچە بىردىنبىر مىليون گېكتار
كۆلەمدىكى پاختىلىقنىڭ ھەر
گېكتارىدىن 1500 كىلوگرامدىن
ھۆسۈل ئالىدىغان يۇقىرى
مەھسۇلاتلىق رايون بولۇپ قالدى.
سېتىۋېلىنغان پاختا 25 مىليون 200 مىڭ

دەنگە يېتىپ مەملىكەت بويىچە
سېتىۋېلىنغان پاختىنىڭ %50.6،
باشقا جايلارغا تۇشۇلغان پاختىسى
مەملىكەت پاختىسىنىڭ %41.5
ئىگەللىگەن. مەملىكەت بويىچە ئالى
دەرىجىلىك پاختا 30مىليون دەن
بۇلۇپ بۇنىڭ ئىچىدە شىنجاڭنىڭ
26مىليون دەن بۇلۇپ %86.6
ئىگەللىگەن.

2000 - يىلى دۇنيادا ھەر گېكتار
پاختىلىقتىن 581 كىلوگرام ھۇسۇل

ئالغان بولسا ئېلىمىزده 932
كېلوگرامدىن ھوسۇل ئېلىنغان،
ئامېرىكادا 718 كېلوگرام، پاكىستاندا
473 كېلوگرام، ئاۋسترالىيىدە 1517
كېلوگرام ھوسۇل ئېلىنغان بولسا
شىنجاڭدا 1482 كېلوگرامدىن ھوسۇل
ئېلىنىپ خەلقارا ئوتتۇرىچە سەۋىيىدىن
ئېشىپ كەتكەن.

ئامېرىكا قاتارلىق غەرب ئەللىرىدە
پاختا شەخسى دېھقانچىلىق
مەيدانلىرىدا تېرىلغان بولۇپ ئامېرىكا

پاختىسىنىڭ %90 تى ئەنە شۇنداق
دېھقانچىلىق مەيدانلىرى تېرىغان، ھەر
ئائىلە ئوتتۇرا ھېساب بىلەن 180
گېكتار (2700 مو)، ئاۋسترالىيەدە
1000 گېكتار (15 مىڭ مو)،
ئۆزبېكىستاندا 9 گېكتار (135 مو)
بولسا شىنجاڭدا ھەر بىر ئائىلە ئوتتۇرا
ھېساب بىلەن 18 مو پاختا تېرىپ
ھېرىپ كەتكەن (شىنجاڭدا تېرىلغان
پاختىنىڭ %50 تى ئىشلەپچىقىرىش
قۇرۇلۇش بىگىتوئەنلىرىدە تېرىلىدۇ)،

ئەلۋەتتە غەرب دۆلەتلىرى ئىلغار پەن
تېخنىكا ۋە ماشىنىلار بىلەن
باشقۇرىدۇ.

يېقىندا ئەنگىلىيەنىڭ «بايلىق»
ژورنىلىدا 2000-يىلدىكى جۇڭگولۇق
50 بايىنى ئېلان قىلغان بولۇپ ئومۇمى
ئاھالىنىڭ 60 نەچچە پىرسەنتىنى
ئىگەللەيدىغان دېھقان تائىپىسىدىن
بىرمۇ ئادەم يوق، ئەمما دېھقانچىلىققا
مۇناسىۋەتلىك سودا ساھەسىدىن بەش
كشى بار. گۇاڭجۇدىكى 120مىليون

ئامېرىكا دوللىرى (تەخمىنەن 960مىليون خەلق پۇلى) بار لىن ئائىلىسىمۇ ھەرگىز دېھقانچىلىقتىن بېيىمىستىن كەپتەر قاتارلىق جانلىقلارنى بېقىش، يېتىشتۈرۈش كەسپى شېركىتى قۇرۇش بىلەن بېيىغان. مۇشۇ 50 باي ئىچىدە ياساش ۋە قۇرۇلۇش كەسىپلىرى بىلەن بېيىغانلار 29 نەپەر، ئىنتېرنېت قاتارلىق يۇقۇرى پەن تېخنىكىنىڭ پۇلىدىن بېيىغانلار 14 نەپەر بولغان.

بۇلارنىڭ ئوتتۇرىچە يېشى 43 ياش
بۇلۇپ ئوتتۇرا ھېساب بىلەن بىرىگە
200 مىليون ئامېرىكا دوللىرىدىن
(تەخمىنەن 1 مىليارت 600 مىليون
خەلق پۇلى) توغرا كېلىدۇ.

مىليونىر دېھقان ئاتالغان پەيزىۋات
ناھىيە شىورجەينەك كەنتىدىكى روزى
قادىرنىڭ ئىگىلىگىگە قارايدىغان
بولساق 2000 مو يېرىنى
ماشىنىلاشتۇرۇپ تېرىغاندىن باشقا
500 قوي، 70 كالا، 500 كەپتەر،

100 قىرغاۋۇل سېتىۋېلىپ باقمىچىلىق
فېرمىسى قۇرغان. شېغىل زاۋۇتى
قۇرغان ۋە يول قارىمايلاشتۇرغان.
راستىنى ئېيتقاندا دېھقانچىلىقتىن كۆرە
قۇشۇمچە ئىگىلىك دەپ ناملانغان
ئاساسى ئىگىلىكتىن كىرىم قىلىپ
بېيىغان، جۈملىدىن بىر يىلدا
باقمىچىلىقتىنلا 182 مىڭ يۈەن ساپ
كىرىم قىلغان. ئۇ بېيىغاندىن كېيىن
400 مىڭ يۈەندىن ئارتۇق پۇلنى
مائارىپ ۋە باشقا جامائەت ئىشلىرىغا

سەرپ قىلغان .

بىچارە دېھقانلارنىڭ باي بولماسلىغى ھەققىدە كىشىلەرنىڭ ھەر خىل مۇلاھىزىلىرىنى ئاڭلىدىم، بەزى كىشىلەر ئۇلارنى ھورۇن دىسە، بەزىلەر ئەقىلسىز دەيدۇ، ئۇلار راستلا شۇنداقمۇ؟ ئەلۋەتتە ھەممە نەرسىنىڭ ئىككى تەرىپى بولغىنىدەك ئۇلارنىڭ ھورۇنلىرىمۇ بار، ئەمما ئۇلارنىڭ نىسبىتى ئۇنداق يۇقۇرى ئەمەس .
«ئۈچكە ۋەكىللىك قىلىش تەربىيىسى»

بىلەن «ئۈچتە بىللە بولۇش» قا
دېھقانلارنىڭ ئۆيىگە چۈشكەن
بولسىڭىز ئۇلارنىڭ جاپا مۇشەققەتلىك
ئەمگىكىنى، تۇرمۇشىنى ھەمدە ئالغان
ھۈسۈل ۋە ساپ كىرىمى ھەققىدە
ئازراق بولسىمۇ چۈشەنچىگە ئېرىشكەن
بولشىڭىز مۇمكىن. سىزنىڭچە
ئۇلارنىڭ شۇنداق ئىشلەپ باي
بولماسلىغىدا قانداق سەۋەپلەر باردۇ؟
دېھقانلار قىش - ياز جاپا چېكىپ
ئىشلەيدۇ، ئۇلار بۇغداي ئورغان،

خامان ئالغان پىرغىرىم ئىسسىقتا سىز
ئىشلىمەي يېرىم سائەت ئاپتاپتا تۇرۇپ
بېرىڭ، خالامسىز؟ بىراۋ سىزگە پۇل
بېرەي دېسىچۇ؟ ئىشنىمەن، سىز پۇل
بېرەي دېسىمۇ خالمايسىز. ئېغىر
ئاشلىق تاغارلىرىنى كۆتۈرۈپ ئامبارغا
بارمايسىز، يۇغان پاختا خالتىلىرىنى
كۆتۈرۈپ پاختا تېغىغا ياماشمايسىز،
ئەسلا خالمايسىز. قان بېسىمىڭىز
يۇقۇرى، شەكسىزكى پاختا تېرىشنى
خالمايسىز، لېكىن دېھقان قىلماي

ئامالى يوق، چۈنكى ئۇلار ياششى
بالىلارنى بېقىشى لازىم. ئۇلار
«سەرخىل» دېھقانچىلىق قىلالمايدۇ،
يۇقارقىدەك ئىجتىمائىي، تېخنىكىلىق
سەۋەپلەرنى تۆۋەن سەۋىيىلىك
دېھقانلاردىن ئىزلەش توغرا ئەمەس
(ئەمما دېھقانلارمۇ مەلۇم مەسئۇلىيەتنى
ئۈستىگە ئالمىسا بولمايدۇ، چۈنكى
يېقىندا شىنجاڭ پەن - تېخنىكا سەھىيە
نەشرىياتى دېھقان چارۋىچىلارنىڭ پەن
تېخنىكىغا تايىنىپ بېقىشىغا دائىر

كتاپلار دېگەن ئومۇمى تېما ئاستىدا
«چىلان ئۆستۈرۈش تېخنىكىسى»
قاتارلىق بىر قاتار كىتاپلارنى نەشر
قىلغان بولۇپ چىلانچىلىقنى زور كۈچ
بىلەن راۋاجلاندۇرۇشنى تەشەببۇس
قىلىۋاتقان چاقىلىق ناھىيىسىگە بۇ
كىتاپ كەلگەندىن كېيىن نەچچە مىڭ
ئۇيغۇر دېھقان بار بۇ ناھىيىدە
5 يۈەنلىك بۇ كىتاپتىن نەچچە پارچىمۇ
سېتىلمىغان، بىر يېزىنىڭ رەھبەرلىرى
بۇ بىر يۈرۈش كىتاپلارنى كۆرۈپ

هەممە مەھەللەلەرگە ئېلىپ بەرسەك
بولغىدەك دېگەنۇ بەلكىم بۇ پۇلغا بىر
ئۈستەل تاماق يېيشنى ئەۋزەل
كۆرگەنمۇ ئىككىنچىلەپ كىتاپنى
سېتىۋېلىشقا يېزىدىن ياكى مەھەللىدىن
ئادەم كەلمىگەن. دېھقانلىرىمىز
سەرخىل دېھقانچىلىق قىلاي دىسە
ئۇلاردا يېتەرلىك مەبلەغ - پۇل يوق،
دېھقانچىلىق تېخنىكىسى يوق، يېزا
ئىگىلىك ماشىنىلىرىنى سېتىۋالدىغان
دەسمايە يوق، پۇل تاپقىلى بولىدىغان

تېخنىكىنى ئۈمۈملاشتۇرغۇدەك ،
باشلامچىلىق قىلغۇدەك زىيالى ، ئەل
سۆيەر ئاگرانوم ، جان دىلى بىلەن
خەلق ئۈچۈن ئىشلەيدىغان ھەم
ئۇلارنى بېيىشقا باشلايدىغان
سەۋىيىلىك كادىر يوق ، ناۋادا ھەر
يېزىدا باغۋەنچىلىك ئالىمى
ئۆمەر جان دەك ھەم تېخنىكىغا ھەم ئەل
سۆيەرلىك يۈرەككە ئىگە ئوغلاندىن بىر
ئىككىدىن بولغان بولسا چۇقۇم
ئەھۋال باشقىچە بولاتتى . جۈملىدىن

يامالق تېغىدەك قاغجراپ كەتكەن
ئۇيغۇرلار ھايات بەخش يېشىل
ھاياتقا، يېڭى تېخنىكىلارغا ئېرىشىپ
بېيىغان، ئادەمدەك ياشىيالىغان
جۈملىدىن باشقىلاردەك ياشىيالىغان
بولاتتى. بىز ئۆزىمىزنى باغۋەن
مىللەت دەپ، بارغانلا دەشت چۆلىنى
باغۇ بوسىتان قىلىمىز دەپ
ماختايتتۇق، لېكىن مېۋىلىرىمىزنىڭ
باھاسى يىلىسىرى چۈشۈپ، خەقنىڭ
يىلىسىرى ئېشىۋاتىدۇ. باھاسىلا ئەمەس

يەنە سان ۋە سۈپۈتمۇ ئۆزگىرىۋاتىدۇ ،
بۇ دەل بىزنىڭ تېخنىكىمىزنىڭ
ئىپتىدائى باسقۇچتا قېلىۋاتقانلىغىدىن
دېرەك بېرىۋاتىدۇ ، ئاز قالدۇق مەۋە
چىۋە ماكانى دېگەن نامنى قولدىن
بېرىپ قويغىلى ، بەلكىم بۇ نامنى
ئەمدى تىلغا ئېلىش قۇرۇق لاپ ئورۇش
بۇلىشى مۇمكىن . بىزنىڭ ئۈزۈملىرىمىز
نەچچە يۈەندىن سېتىلسا چەتئەلنىڭ
نەچچە ئون يۈەندىن بازار تېپىۋاتىدۇ .
بۇنىڭ سەۋەبى نەدە ؟ بەزىلەر يەرنى

كۆپ تېرىپ ھەربىر دېھقان نەچچە يۈز
مودىن تېرىسا باي بولمامدۇ دەيدۇ،
بۇ بەلكىم راستتۇر. مېنىڭچە
شىنجاڭنىڭ يېرى كەڭرى بولسىمۇ
بوستانلىق كىچىك، شىنجاڭ
بوستانلىقلىرىدىكى ئادەم زىچلىغى
ئىچكىرىنىڭكىدىن ئاز ئەمەس (ھەر
كۇۋادىرات كېلومېتىر بوستانلىققا توغرا
كەلگەن ئادەم 256 دىن ئېشىپ
كەتتى)، قۇرغاق رايۇنلارنىڭ ئادەم
زىچلىغى ھەققىدە ب د ت نىڭ

بەلگىلىمىسىدىن زور دەرىجىدە ئېشىپ
كەتتى ۋە ئاجىز ئېكىلوگىپسىگە تەسىر
كۆرسەتمەكتە. داۋاملىق تۈردە بوز يەر
ئېچىپ دېھقانچىلىق قىلىش
مۆلچەرلىگۈسىز ئېكىلوگىپلىك
ئاقىۋەتلەرنى كەلتۈرۈشى شەكسىز،
شۇڭا بىز تەبىئەتنى سۆيىشىمىز ۋە
ئۇنى ئاسرىشىمىز لازىم. ئەمەلىيەتتە
بىز بوز يەر ئاچماي كۆلەمنى
كۆپەيتىمەي بەلكى تېخنىكىلىق ھالدا
ئىقتىسادى ئىگىلىكى راۋاجلاندۇرساق

خەلقنى بېيىتىش مۈمكىن ، بۇنىڭ ئۈچۈن كۈچ قۇدرىتىمىزگە تايىنىپ شەرت - شارائىت يارىتىشىمىز ھەمدە دېھقانلىرىمىزنىڭ سەۋىيىسىنى ئۆستۈرش لازىم . مۇتخەسسسلەرنىڭ ئېيتىشىچە باغلارغا قويۇلدىغان سۇ مۇۋاپىق بولسا مېۋىلىرىمىزنىڭ باھاسى %30 ئەتراپىدا ئاشىدىكەن . ئەمەلىيەت ئىسپاتلىدىكى بوز يەر ئېچىپ باي بولۇش بىر خىل قالاق ئۇسۇل ، ئىمكان بولسا سەرخىل

دېھقانچىلىقنى يولغا قويۇش ھەمدە
يېزا بازار كارخانىلىرىنى بەرپا قىلىپ
پىششىقلاپ ئىشلەش كەسىپىنى
راۋاجلاندۇرۇش كېرەك، ئۇيغۇرلارنىڭ
مۇتلەق كۆپ قىسمى يېزا ئىگىلىكى
بىلەن مەشغۇل، راستىنى ئېيتقاندا
ئۇيغۇر دېھقانلار پەقەت خام ئەشيا
ئىشلەپ چىقارغۇچى بولىدىكى
پىششىقلاپ ئىشلەشكە تىرىشىمدى، بىر
كىلو بۇغداينى بىر يۈەن ئىككى مودىن
سېتىپ ئۇنى ئاز كەم ئىككى يۈەندىن

سېتىۋېلىپ يېدى، نەچچە يۈز گرام
تەييار چۆپكە ئازراقلا ئىش قۇشۇلسا،
تېشىغا مايماق - سايماق قىلىپ
«مۇسۇلمانچە» دەپ يېزىلسا نەچچە
يۈەندىن سېتىۋېلىپ يىدۇق، بىز
مۇسۇلمان ھەم ئۆزگىچە يىمەك ئىچمەك
ئالاھىدىلىكىگە ئىگە، بۇ بىر چوڭ بازار
دېمەكتۇر، بىز ئالدى بىلەن مۇشۇ
ساھەدىن باشلاپ يىمەك ئىچمەك
سانائىتى بىلەن مەھسۇلات بازىرى
ئېچىپ دېھقانچىلىق مەھسۇلاتلىرىنى

خام ئەشيادىن سانائەت مەھسۇلاتىغا
ئايلىنىدۇر شىمىز لازىم. شىنجاڭدا
شۇنچە كۆپ مۇسۇلمان تۇرۇپ ئۆزىمىز
يەيدىغان مەھسۇلاتلارنى ئىشلەپ
چىقىرىلىمىغانغا قارىغاندا ھەقىقەتەن
چاغلىق ئوخشايمىز. يۇقارقىدەك
ئىجتىمائىي، تېخنىكىلىق سەۋەپلەرنى
تۆۋەن سەۋىيىلىك دېھقانلاردىن ئىزلەش
توغرا ئەمەس، چۈنكى ئىجتىمائىي،
تارىخى سەۋەپلەر تۈپەيلى ئۇلار تۆۋەن
سەۋىيىدە قالغان. يەنىلا سانلىق

مەلۇماتلارغا مۇراجەت قىلساق بۇنى
ئېنىق كۆرىۋېلىش مۇمكىن: «غەربى
شىمالدا كىشى بېشىغا توغرا كېلىدىغان
تېرىم يەر 1.98 مو بولۇپ ئوتتۇرا
قىسىم رايۇنلارنىڭ 1.94 مودىن سەللا
ئارتۇق. ئەمما غەربى شىمالدا مو
بېشىدىن 359 كىلوگرام مەھسۇلات
ئالسا ئوتتۇرا قىسىم رايۇنلاردا
495 كىلوگرامدىن مەھسۇلات ئالغان.
يەرنىڭ ئىقتىسادى ئۈنۈمدارلىغى
غەربى شىمالدا 180 مىڭ يۈەن، ئوتتۇرا

قسم رايوندا 681مىڭ يۈەن بولغان»
«شىنجاڭ گېزىتى (2000 - يىل 9 -
ئۆكتەبىر)». بۇنداق پەرق نېمە
ئۈچۈن كېلىپ چىقدۇ؟

گېرمانىيەنىڭ دېھقانچىلىغىنى
مىسال قىلساق ئۇمۇمى ئاھالىنىڭ
%7.1 نى دېھقانلار ئىگەللەيدىغان
بۇلۇپ ئوتتۇرا ھىساپ بىلەن ھەر بىر
دېھقان 95 ئادەمنى باقىدۇ. ئۇلارنىڭ
دېھقان بۇلۇشتىمۇ ئۆلچەم بۇلۇپ
ئالدى بىلەن چۇقۇم مۇنتىزىم،

سېستىمىلىق كەسپى تەربىيە قۇبۇل
قىلىشى كېرەك. كەسپى تەربىيە قۇبۇل
قىلىشنىڭ ئالدىنقى شەرتى چوقۇم
توققۇز يىللىق مەجبۇرىيەت مائارىپ
تەربىيەسىنى قۇبۇل قىلىش، ھېچ
بولمىغاندا، تۇلۇقسىز ئوتتۇرا مەكتەپ
سەۋىيەسىگە ئىگە بۇلۇشى كېرەك.
دېھقان بولىدىغانلار تۇلۇقسىز ئوتتۇرا
مەكتەپنى پۈتتۈرگەندىن كېيىن ئالدى
بىلەن كەسپى مەخسۇس مەكتەپلەرگە
كىرىپ بىر يىل نەزىرىيەۋى بىلىملەرنى

ئىگىلىشى ، دېھقانچىلىق مەيدانى ياكى
دېھقانچىلىق كەسىپى مەكتەپلىرىگە
كىرىپ ئۈچ يىل ئەتراپىدا كەسىپى
جەھەتتىن تەربىيىلىنىپ ، ئىمتاھاندا
لاياقەتلىك بولۇپ ، ئوقۇش پۈتتۈرۈش
گۇۋاھنامىسى ئالغاندىن كېيىن ،
ئاندىن دېھقان بولۇش لايىقتىگە ئىگە
بولالايدۇ .

ئامېرىكا نۇپۇس تەكشۈرۈش
ئىدارىسىنىڭ ئېلان قىلىشىچە ،
ئامېرىكىدا 1950 - يىلى %15 ئادەم

دېھقانچىلىق بىلەن شۇغۇللانسا 80 -
يىللارغا كەلگەندە % 2.5 كە
چۈشكەن، 1987 - يىلى % 2
چۈشكەن. 1986 - يىلى دېھقانچىلىق
بىلەن شۇغۇللىنىدىغان ئائىلىلەرنىڭ
ئوتتۇرىچە كىرىمى 23 مىڭ 326 دوللار
بۇلۇپ، غەيرى دېھقانچىلىق
ئائىلىلەرنىڭ ئوتتۇرىچە كىرىمى
29 مىڭ 632 دوللار ئىكەن.
(«بايىنغۇلىن گېزىتى» 1990 - يىلى
5 - ئاينىڭ 12 - كۈنىدىكى سانىدىكى

مەلۇمات بۇلۇپ كىرىم پەرقى 6000
دوللار ئەتراپىدا)

ئەجاپا، كاپىتالىزم دۇنياسىنىڭ
دېھقانلىرى نېمە ئۈچۈن باي ھەم
كىرىمى ياخشى، لېكىن سوتسىيالىزم
دەۋرىدە ئېكسپىتاتسىيە بولمىغان
«ھەممە ئۆز كۈچىگە تايىنىپ ئىش
كۆرىدىغان» دەۋردە نامرات بولىدۇ؟
يەرنىڭ ئۈنۈمدارلىغىنىڭ تۆۋەن،
دېھقانلارنىڭ نامرات بولۇشىدىكى
تۈپكى سەۋەپ زادى نېمە؟ بۇنىڭ

جاۋاپكارلىرى ئەلۋەتتە ھازىرقى
زىيالىلارمىزنىڭ غايىسىزلىكى،
ۋەجدانىسىزلىقى، بوشاڭلىغىدىن
كۆرۈش مۇمكىن، چۈنكى بىزدە خېلى
كۆپ ساندا يېزا ئىگىلىك مەكتەپلىرى
ۋە ئۈنۋېرسىتېتلىرىنى پۈتتۈرگەن
زىيالىلار بولسىمۇ ئۇلار ئۆزلىرىنىڭ
قۇسۇغىغا نان، ئۇچىسىغا كىيىم بېرىپ
ئوقۇتقان ئەشۇ دېھقان قېرىنداشلىرىنى
بېيىتىش يولىدا قانچىلىك كۈچ سەرپ
قىلدى؟ تۆۋەن تەننەرقلىق ئەمما

مەھسۇلات ئاشۇرۇدىغان تېخنىكىلاردىن
قانچىلىك ئوتتۇرىغا چىقىرىپ
دېھقانلارنىڭ بېيىشىغا ياردەم قىلدى؟
ئەقەللىسى باشقىلارنىڭ يېڭى
تېخنىكىسىدىن قانچىلىكىنى
تۈنۈشتۈرۈپ بېيىشىغا ياردەم قىلدى؟
مىسالەن خەنزۇ دېھقانلىرى بىلەن
ئۇيغۇر دېھقانلىرىنىڭ ئىقتىسادى
ھالىنى سېلىشتۇرايلىق، مۇتلەق كۆپى
ئوخشاش بىر زېمىندا تېرىقچىلىق
قىلسەمۇ ئۇيغۇر دېھقانلىرى نامرات،

خەنزۇ دېھقانلار باي؟ گەپ شۇ
يەردىكى خەنزۇ دېھقانلار كۆپۈنچە
ئىقتىسادى زىرائەت تېرىيدۇ، ئۇلار
تۈرلۈك تېخنىكىلىق ماتېرىياللاردىن
پايدىلىنىپ تېخنىكىلىق ئىشلەيدۇ.
ئۇلار تېرىغان كۆكتاتنىڭ باھاسى
ئىزچىل تۈردە دېھقانچىلىق
زىرائەتلىرىدىن يۇقۇرى، ئوخشاش
ئىككى باغۋەننى مىسال قىلساق ئۇيغۇر
باغۋەننىڭ شاپتۇلى 1 - 2 يۈئەندىن
سېتىلسا خەنزۇ باغۋەننىڭ ئەت

شاپتۇلى 6-7 يۈەندىن سېتىلىدۇ،
پەرق مانا دەپ كۆرۈنۈپ تۇرۇپتۇ.
شۇڭا ئىست! - دەيمەن يېزا
ئىگىلىك تېخنىكىسىنى ئىگىلەپ ھېچ
نەرسىگە سەرپ قىلماي ياشاۋاتقان
ئۇيغۇر ئاگرانۇملارنىڭ ئۆتۈپ كەتكەن
ئۆمرىگە. شۇنداق، خەلق باققان،
ئوقۇتقان بەزى كىشىلەر قىلچىلىك
مەنسەپكە ئېرىشكەن ھامان ئۆزىنىڭ
كىچىككىنە پايىدىسى ھىسابىغا خەلقنى
زىيانغا ئۇچرىتىپ ساختا ماللارنى

ئەگىلىپ مەجبۇرى ساتىدىغان ئىشلار
كۆپ بولىدىمۇ؟ شۇڭا دېھقانلىرىمىز
بېپىيالىمدى، بېيىغان ئاز ساندىكىلىرى
بولسا زىرائەت تېرىشنى قۇشۇمچە
ئورۇنغا قويغان، باشقا كۆپ خىل
ئىگىلىكنى ئاساس قىلغان جۈملىدىن
باغۋەنچىلىك، بوداقچىلىق،
باقمىچىلىق ۋە تىجارەت بىلەن
شۇغۇللىنىپ ئاممىنى كەلگەن
دېھقانلاردۇر. خۇلاسىە قىلساق ئۇيغۇر
دېھقانلاردا پۇل بارمۇ؟ يوق، ئەگەر

بار دىسىڭىز ئېيىغا نۇپۇس بېشىغا
توغرا كېلىدىغان 140 يۈەن پۇل بىلەن
بىر ئاي ئۇن، گۆش، ياغ، سۇ،
كۆكتات ئىستېمال قىلىپ ياشاپ
كۆرۈڭ، توك چىراغ ياندۇرۇڭ،
بالىڭىزنىڭ ئوقۇش پۇلىنى تۆلەڭ
تۇرۇبا سۈيى ئىچىڭ، بوپتۇ كونا
كىيىملىرىڭىزنى كىيىڭ، خۇدا ساقلاپ
ئاغرىق سىلاقتىن خالى بۇلۇڭ،
شۇندىمۇ ئەشۇ پۇل يېتەمدۇ؟ ئويلاپ
كۆرۈڭ! مەن بۇ يەردە ئېتىقاتلىق

ئۇيغۇر يازغۇچىسى نۇرمۇھەممەت
توختىنىڭ «شائىرغا كېسەل تەگكەن
كۈنلەردە» ناملىق خاتىرىسىدە ئېلان
قىلىنغان مۇنۇ جۈملىلەرنى
ئوقۇغۇنىڭىزدا قانداق تەسىراتقا
كېلىدىغىنىڭىزنى بىلگۈم بار: «ئاكا-
سېڭىل ئىككىسى 20 يۈەندىن جەمئى
40 يۈەن ئوقۇشلۇق پۇلى تۆلىشى
كېرەك ئىكەن. 360 كۈن تاڭدىن
شامغىچە ئىشلىگەن جاپاكەش ئاتا-
ئانا تۈگۈمەس سىپلىق ۋە

جېرمانىلەردىن ئاشۇرۇپ ئاران 20
يۈەن بېرەلەپتۇ. بۇ يىگىرمە يۈەننى
13 ياشلىق ئاكا 10 ياشلىق سىڭلىسىغا
ئۆتۈنۈپتۇ: "بۇ پۇلنى سىز تۆلەپ
كىتاپ ئېلىڭ، ياخشى ئوقۇڭ." -
دەپتۇ سىڭلىسىغا. مەسۇم ئوغۇل
سىڭلىسىنى مەكتەپكە ئۈزۈتۈپ، ئۆزى
مەھەللىنىڭ سىرتىغا كېتىپتۇ. كەچتە
ئۇنىڭ جەستىنى دوڭغاق جىگدىگە
ئېسىلىۋالغان يېرىدىن تېپىشىپتۇ. بۇ
پاجىئەنى ئاڭلاپ شۇ بالىنىڭ

مەكتىپىگە ئۇلۇغ ئالىم، ئەدەب
ئابدۇرېھىم ئۆتكۈر ئەپەندىنىڭ قىزى،
داڭلىق تېلېۋىزىيە دىكتورى گۈلشەن
ئابدۇرەھىم يىغلاپ تۇرۇپ مىڭ يۈەن
ئىئانە قىپتۇ. ئابدۇرەزاق سايمىمىڭ
يۈەن ئىئانە قىپتۇ. باشقىلار مىڭ يۈەن
ئىئانە قىپتۇ...»

دېھقانلارنىڭ كىشى بېشىغا توغرا
كېلىدىغان ساپ كىرىمىنى مۇنداق
ھېساپلايدۇ: ئومۇمى كىرىمدىن
ئىشلەپچىقىرىش داۋامىدا سەرپ قىلغان

خىراجەت، ئىشلەپچىقىرىش
سايىمانلىرىنىڭ كۈنىرىش خىراجىتى،
تاپشۇرۇلىدىغان باج، مەھەللە
قالدۇرۇقى قاتارلىق تۈرلۈك
يىغىۋېلىنىدىغان پۇللارنى ئېلىۋەتكەندە
قېلىپ قالغىنى ئاندىن دېھقانلارنىڭ
ساپ كىرىمى بۇلۇدۇ. پارتىيە ھازىر
كەڭ كادىر ئىشچى خىزمەتچىلەرنى
دېھقانلارنىڭ ھال ئەھۋالىدىن خەۋەر
ئالسۇن، بېيىشىغا ياردەمدە بولسۇن،
يول كۆرسەتسۇن دەپ ئۈچتە بىرگە

بۇلۇشقا چۈشۈردى، ھەر بىر ئۇيغۇر
زىيالىسى دېھقان چارۋىچى
قېرىنداشلىرىمىزنىڭ ھال كۈنىنى
ئوبدان ئويلاپ كۆرۈشى لازىم.

پۈتۈن ئۇيغۇر ئاھالىسىنىڭ %10
تىنى ئىگەللەيدىغان ئىشچى -
خىزمەتچىلەرنىڭمۇ ھالىنى كۆرۈپ
باقايلى:

بىر ئۇيغۇر ئائىلىسىدە دۆلەتنىڭ
پىلانلىق تۇغۇت سىياسىتىنى جان دىل
بىلەن ئىجرا قىلغىنى بويىچە ئاتا - ئانا

ۋە ئىككى بالا جەمئى تۆت نۇپۇس بار دەپ قارىساق ئاساسەن توغرا بۇلىدۇ. «شىنجاڭ ئىقتىساد گېزىتى» نىڭ 2001 - يىل 15 - ماي سانىدا ئېلان قىلىنغان مەلۇماتقا ئاساسلانغاندا ئىش ئورنىدىكى ئىشچى خىزمەتچىلەرنىڭ 2000 - يىلى ئوتتۇرىچە مۇئاشى 8717 يۈەن بۇلۇپ ئالدىنقى يىلدىن 1106 يۈەن ئاشقانلىغى، مەملىكەت بويىچە ئوتتۇرىچە مۇئاشتىن 654 يۈەن تۆۋەن ئىكەنلىگى، شىنجاڭنىڭ شاڭخەي

(18531 يۈەن)، بېيجىڭ
(16350 يۈەن)، شىزاڭ (14976 يۈەن)،
گۇئاڭدوڭ (13823 يۈەن)، جېجياڭ
(13076 يۈەن)... قاتارلىق 12 ئۆلكە
ئاپتونۇم رايونىدىن كېيىن
تۇرىدىغانلىقى ئېلان قىلىنغان. شۇڭا
بىز ئادەتتىكى ئىشچى خىزمەتچى
سۈپىتىدە ئېيغا ئەر-ئايال ئىككەيلەن
جەمئىي 1500 يۈەن مۇئاش ئالدىمۇ دەپ
قارايمىز.

ئائىلىۋى خىراجەت: ئۈن، ياغ،

گۆش، سۇ، توك، قاتناش راسخودى،
باللارنىڭ ئوقۇش پۇلى، خەۋەرلىشىش
خىراجىتى. سىزنىڭچە ئايدا 800 يۈەن
يېتەرمۇ؟ يەنە توي-تۆكۈن، ئۆلۈم-
يېتىم، ئاغرىق سىلاق، ئولتۇرۇش-
قۇپۇشلارچۇ؟

مەن ئۇيغۇر ئەر بولغاندىكىن ئېيىغا
100 - 150 يۈەن ئەتراپىدا پۇل
خەجلەپ تاماكا چەكمىسىم، كەم
دېگەندىمۇ 80 يۈەن ئەتراپىدا پۇل
خەجلەپ ھاراق ئىچىپ مىخاينىڭ

خوشال بولمىسام قانداق
ياشايالمايمەن. يەنە دىنىمدىن،
ئەخلاقى پەزىلەتتىن ۋاز كېچىپ
ئەجدادىمدىن قالغان ئۇدۇم بويىچە
ئاياللاردىن خوشاللىق تاپمىسام مېنى
قانداقمۇ مەيدىسىنىڭ تۈكى بار
ئەركەك دىسۇن كىشىلەر!

مەن بىر ئۇيغۇر ئايال بولغان
ئىكەنمەن، ئەجدات ھىكمىتى
«ئاناڭنى داداڭغا پەدازسىز كۆرسەتمە»
گە ئەمەل قىلمىسام، ئالتۇن زىپۇ

زىننەت ۋە كىم كېچەك بىلەن ئۆز
قىممىتىنى كىشلەرگە نامايەن
قىلمىسام كىمۇ مېنى كۆزگە ئىلىدۇ؟
بۇنىڭغا پۇل قانچە كۆپ بولسا شۇنچە
ياخشى.

مۇشۇنداق بولغاندا بىر ئاي
ئىشلەپ 300 يۈەن ئەتراپىدە ئېشىنچە
پۇل قالىدۇ، نىمە ئىشەنمەمسىز؟ باي
دېمەكچىمۇسىز؟ ياق، مانا ئۆي
ئىسلاھاتى ھەممىنى ئاشكارىلاپ
قويمىدىمۇ؟ 30 مىڭ سوم پۇلنى

قانچىمىز بانكىدىن ئېچىقىپ
تاپشۇرالدۇق؟ ئەمەلىيەتتە ھەممىمىز
پارقىراپ رېستورانلاردىن كەلمەي
ئوينىغىنىمىز بىلەن «كەيگىدەك
ئەڭلىمىز يوق، ئېتىم مارجان بوۋى»
بولمىدۇقمۇ؟ جوڭگۇ خەلق
ئۇنۋېرسىتۇتىنىڭ پروففىسورى جو
شياۋچېڭ ماقالىسىدە يېزىشچە
«ئامېرىكا ئاھالىلىرىنىڭ %80
ئوتتۇرىھال تۇرمۇشتىكى سىنىپ ئىكەن،
ئوتتۇرىھال تۇرمۇش سەۋىيەسىدىكى

ســنپ بولسا جەمئىيەتنى
مۇقىملاشتۇرغۇچىلار بۇلۇپ ئۇلارنىڭ
مۇقىم خىزمىتى، ماشىنىسى، ئۆيى بار
ئىكەن ھەم بىر ئاي رۇخسەت سۇراپ
دۇنيانى سەيلە ساياھەت قىلالايدىكەن،
مانا بۇ ئوتتۇرىھال تۇرمۇش
سەۋىيىسىدىكىلەرنىڭ كۈنى ئىكەن» ،
ئەلۋەتتە مۇندىن ئۆزگە بەلكىم %10
ياكى ئۇنىڭدىن كۆپرەك ئاھالە يۇقۇرى
تۇرمۇش سەۋىيەسىدىكى
«كاپىتالىستلار» بۇلۇشى مۇمكىن،

قالغان 10% بولسا ماشىنىلىق يۈرۈپ
ئىش ئىزلەيدىغان، ئىشسىزلىق
سۇغۇرتىسى ئالدىغان نامراتلاردۇر
بەلكىم. «يېرىم ئايلىق سۆھبەت»
ژورنىلىنىڭ 2000 - يىللىق 2 -
سانىدىكى ماتېرىيالغا ئاساسلانغاندا
ئامېرىكىدا بايلىقى 3 مىليون دوللارغا
يەتسە ئاندىن باي سانلىدىكەن، بىز
ئۆزىمىزنى ئۇلارغا سېلىشتۇرۇپ
كۆرەيلى، ھالىمىز قانداق؟ بىز
بايمۇ؟

ئۇيغۇرلاردا دېھقان - چارۋىچى ،
ئىشچى - خىزمەتچىلەردىن باشقا %5
ئەتراپىدا تىجارەتچى ۋە ھۈنەرۋەنلەرنى
بىر قەدەر ھال كۈنى ياخشى دېيىش
مۈمكىن ، ئۇلارنىڭ قانچىلىكتىن پۇلى
بارلىغى ھازىرچە نامەلۇم . ئەمما
ئۇمۇمەن باشقىلارغا قارىغاندا ھال
كۈنى ياخشى . سودا تىجارەت بىلەن
شۇغۇللىنىدىغان ئاشۇ
قېرىنداشلىرىمىزنىڭ ياخشى كۈنى
قاچانغا بارىدۇ ؟ بۇنىڭغا بىرىنمە

دېمەك تەس ، مۇسۇلمانلار ئاشخانسى
بولغان ئۇيغۇر ئاشخانلىرىنى مىسالغا
ئالساق تازىلىغى ياخشى بولماسلىق ،
تامىغى ياخشى بولماسلىق ، مۇلازىمىتى
قوپال بولۇش قاتارلىق ھەرخىل
سەۋەپلەر بىلەن خەنزۇ ئاشخانلىرىغا
يۈگۈرەيدىغان بولۇپ قالدۇق .
ئۆزلىرىنى يەھۇدىلاردەك چاغلايدىغان
سودىگەرلىرىمىزنى ئالساق ئاز دەسمايە
بىلەن مالغا بېرىپ ئاز مال ئەكىلىپ
باھانى ئۆرە قىلىپ ساتاتتۇق ، مانا

ئەمدى خەنزۇ ۋە باشقا مىللەتتىن
بولغان سودىگەرلەر ئۇيغۇرلار ياخشى
كۆرىدىغان مەھسۇلاتلارنى كۆپلەپ
ئەكىلىپ ئازراق باھا چاپلاپ كۆپ
سېتىپ كۆپ پايدا ئېلىپ ئۇيغۇر
سودىگەرلەرنى بازاردىن قوغلاپ
چىقارماقتا. تىككۈچلەرنى ئېلىپ
ئېيتساق ئىككى قوللۇق ئىش قىلىپ
خېرىدارلىرىدىن ئايرىلىپ قالماقتا،
لېكىن خەنزۇ تىككۈچلەر بولسا
رەختلەرنىمۇ ئەكىلىپ رەختنى ئۆزىدىن

ئالسا رەخ باھاسى ۋە مانجسدا
ئېتىۋار بېرىش تاكتىكىسىنى قوللىنىپ
ھەم سۈپەتلىك ئىش قىلىپ بازارنى
مونوپول قىلماقتا.

ھازىر دۇنيا بىلىم ئىگىلىگى
دەۋرىگە قەدەم قويدى، بىز بولساق
تېخىچە ئىپتىدائى چۈشەنچىدە
تۇرمۇش ھەلەكچىلىگىدە يۈرمەكتىمىز،
ئۇيغۇرلار قۇرغان كارخانىلاردا ئىشلەپ
چىقىرىلغان مەھسۇلاتلاردىن قانچىلىك
بار؟ ئەمەلىيەتتە «ئارمان»،

«ئامىنە»، «گۈلدىيار»، «گۆھەر
زېمىن» يۈرۈشلۈك مەھسۇلاتلىرى ۋە
ئۇيغۇر تىبابىتى دورىلىرى بازارغا
سېلىندى (ئۇيغۇر تىبابىتى شۇنچە ئۇزاق
تارىخقا ئىگە بولسىمۇ ھازىر زاڭزۇ
تىبابىتى ۋە موڭغۇل تىبابىتىچىلىكىمۇ
ئىناۋەت تاپالمىدى). بىزنىڭ بىلىم
ئىگىلىگىگە قەدەم بېسىشىمىزغا يەنە
قانچىلىك ۋاقىت باردۇ؟ ئۇيغۇر
خوتۇن - قىزلىرىنىڭ قەلەمقاش،
سۈمبۈل ساچ بولۇشىدا ئاجايىپ

تۆھپىلەرنى قوشقان تەبىئى گۈزەللىك،
ساغلاملىق بۇيۇملىرى ئوسما، يىلىم،
خېنىلەردىن بىز ۋاز كەچسەك باشقىلار
كەشپىياتى سۈپۈتتە مەھسۇلات قىلىپ
ئىشلەپ چىقىرىپ بازارغا سالىدى.
ساغلاملىققا پايدىلىق بولغان
مۇسەللەس قاتارلىق بەزى ئىچمىلىكلەر
شەكسىزكى ئۇزاققا قالماي يەنە
باشقىلار تەرىپىدىن ئىشلەپ چىقىرىلىپ
بازار تېپىشى مۇمكىن، بىز تېخىچە
ئۆزىمىزنى ۋە ئۆزىمىزنىڭ مەدەنىيىتىنى

تۇنۇپ بولالمايۋاتىمىز، ئۇيغۇرلارنىڭ
«ھاھا ئا ئا» دەپ گۈلشىمۇ
«ۋاخاخا» بۇلۇپ داڭلىق ماركىغا
ئايلاندى. پەن ۋە تېخنىكا
جەھەتتىكى قالاقلقىمىزدىن
رايۇنىمىزدىكى ئۆسۈملۈك ۋە
جانلىقلارنى تۇنۇپ بولالمايۋاتىمىز،
بىز ئۇنىڭ قەدەر قىممىتىگە يەتمەستە
ياۋايى ھايۋانلىرىمىزنى ئوۋلاپ
تۈگەتمەكتە، چۈچۈك بويغا ئوخشاش
ھەممە يېرى ئالتۇن ئۆسۈملۈكلىرىمىز

كولنىپ تۈگمەكتە، بىز دۇنيانى
ھەيرەتتە قالدۇرغان «چىگە (لوپ
كەندىرى)» دەك تەبىئى تالانىمۇ
تۇنۇيالمى، قىممىتىنى چۈشەنمەي
يۈرمەكتىمىز. بىز ئۆزىمىزنى ۋە
مەدەنىيىتىمىزنى تۇنۇيالمىغىنىمىز
ئۈچۈن تېخىچە ماددى ۋە مەنىۋى
مەدەنىيەتتە يۈكسىلەلمەيۋاتىمىز.
دېھقانچىلىق قاتارلىق خام ئەشيانى
پىششىقلاپ ئىشلەنگەن مەھسۇلاتلار
نەچچە ھەسسە قىممەت بولۇپ ئېلىپ

كېلىدىغان قۇشۇمچە قىممەتتە -
پايدىمۇ خېلى ياخشى، بۇ خۇددى
رەختنىڭ باھاسى بىلەن
تىككۈچلەرنىڭ ئالدىغان باھاسىنىڭ
يېقىنلىشىدىغانلىغىنىڭ ئۆزى ئىسپاتلاپ
بېرەلەيدۇ. پەن ۋە تېخنىكىنىڭ زور
ئىقتىسادى قىممەت يارىتىدىغانلىغىنى
ھازىرقى ئەمەلىيەت ئىسپاتلاپ
بېرىدۇ. «كومپيۇتۇر دۇنياسى»
ژورنىلىنىڭ ئۇيغۇرچە 2000 - يىللىق
3 - ، 4 - قوشما ساندا ئېلان قىلىنغان

ماقالدە پېزىلشچە 1999 - يىلدىكى
يەر شارى بويىچە كاپىتالى ئەڭ زور
1000 كارخانىە ئىچىدە ئامېرىكا مىكرو
سوفت شىركىتى 407 مىليارت 220
مىليون ئامېرىكا دوللىرى مەبلەغى
بىلەن 1 - ئورۇندا تۇرغان (بۇ
كارخانىە يەنە 2001 - ، 2002 - يىلى
دۇنيادا ھەممە ئىشىنىدىغان شىركەت
بولغان). بۇ شىركەتنىڭ قۇرغۇچىسى
بېل گايىتس 102 مىليارت دوللارلىق
بايلىغى بىلەن دۇنيادىكى بىرىنچى

باي ھېساپلىنىدۇ .

«فۇبۇس» ژورنىلىدا ئېلان قىلىنغان دۇنيادىكى 10 چوڭ باي ئىچىدە مىكرو سافت شېركىتىنىڭ لىدىرى بېل گائىتس ، ئامېرىكا مەبلەغ سېلىش بانكا خوجايىنى ۋولن بافت (35 مىليارد دوللار) ، گېرمانىيەلىك ئارپورېشت قېرىنداشلار (26 مىليارت 800 مىليۇن) ، مىكروسافت شېركىتىنى ھەمكارلىشىپ قۇرغان بارو ئەيلون (25 مىليارت 200 مىليۇن) ، ئامېرىكىلىق

لارى ئېرسون (23 مىليارت 500
مىليۇن)، ئامېرىكىلىق جىم ۋولتۇن (20
مىليارت 800 مىليۇن)، ئامېرىكىلىق
يۇھان ۋورتۇن (20 مىليارت 700
مىليۇن)، ئامېرىكىلىق ئارس ۋولتۇن
(20 مىليارت 500 مىليۇن)،
ئامېرىكىلىق روپسۇن ۋولتۇن (20
مىليارت 500 مىليۇن)، ئامېرىكىلىق
ھايلۇن ۋولتۇن (20 مىليارت 400
مىليۇن) لار ئىكەن، بۇلارنىڭ
ئىچىدىكى ۋولتۇن جەمەتىدىكى 5 باي

بىر شېركەت جەمەتنىڭ ئەزالىرىدۇر.
يۇقارقى بايلارنىڭ ھېچ بىرىمۇ
دېھقان تائىپىدىن ئەمەس.

1999 - يىلى «بايلىق» ژورنىلى
ئېلان قىلغان 40 ياشتىن تۆۋەن
دۇنيادىكى ئەڭ باي 10 كىشى ئىچىدە
دەل شېركىتىنىڭ 34 ياشلىق لېدىرى
مىكائىل دېل 21 مىليارد 490 مىليون
ئامېرىكا دوللىرى بىلەن 1 -
باھالانغان.

35 ياشلىق تور كىتاپلىرى

سودىگىرى ئاموزون شېركىتىنىڭ لېدىرى
جوفى بىزوۋس 5 مىليارد 740 مىليون
ئامېرىكا دوللىرى بىلەن 2 - بولغان .
گاتە ۋاي كومپىيوتۇر شېركىتىنىڭ
36 ياشلىق لېدىرى تېددىر ۋىست 5
مىليارد 440 مىليون ئامېرىكا دوللىرى
بىلەن 3 - لىككە ، تور تالاشتۇرۇپ
سېتىش شىركىتى ئوباي نىڭ 32
ياشلىق لېدىرى پىپىر ئومىيا 3 مىليارد
690 مىليون دوللار پۇلى بىلەن 4 -
بولغان . بۇلاردىن باشقا ياخو

شېركىتىنىڭ قۇرغۇچىسىدىن بىرى 33
ياشلىق داۋى فلو 3 مىليارد 120
مىليون ئامېرىكا دوللىرى، يەنە بىر
قۇرغۇچىسى 30 ياشلىق ياڭ جىۋەن 3
مىليارد 50 مىليون دوللار پۇللىرى
بىلەن 5- ۋە 6- بۇلۇپ باھالانغان.
ئۇلاردىن باشقىلارمۇ ئەنە شۇنداق
ئۆتكۈر تېخنىكىلار بىلەن 40 ياشتىن
تۆۋەن ياشتىكى كىشىلەر بۇلۇپ 10-
باھالانغان ئوباي شېركىتىنىڭ 33
ياشلىق ئانالىز ئۈستىسى جېفى

سىكورنىڭ 1 مىليارد 350 مىليون
ئامېرىكا دوللىرى پۇلى بار ئىكەن. بىز
ئۆزىمىزگە قاراپ باقايلى، قانچىمىز 40
ياشقا بارماستا قانچىلىك ئىگىلىك
تىكلدۇق؟ قانچىلىك ئىقتىساد
جۇغلىيالىدۇق ياكى جەمئىيەت
تەرەققىياتى ئۈچۈن قانچىلىك ھەسسە
قۇشالىدۇق؟ ئامېرىكا قاتارلىق غەرب
ئەللىرىدە مىليون مىليون پۇلنىڭ
ئىگىلىرى «كاپىتالىست» لارنىڭ
تەڭدىن تولىسى ئىشنى نۆلدىن

باشلاپ ئۆز ئەقىل پاراستى ھەم
كۈچىگە تايىنىپ مىليونىرلارغا
ئايلانغان ئىكەن، دۇنيادىكى ئەڭ باي
كومپيۇتېر ساھەسىدە ئالەمشۇمۇل
تۆھپە قوشقان بېل گائىتس 31
يېشىدا مىلياردغا ئايلانغان، ئەر
خوتۇن ئىككىسى «بېل ۋە مېلىندا
فوندى جەمئىيىتى» گە 20 مىليارت
ئامېرىكا دوللىرىدىن ئارتۇق پۇل ئىئانە
قىلغان. بىز بولساق تۈرلۈك باھانە
سەۋەپلەر بىلەن ئۆزىمىزنىڭ

ئىقتىدارسىزلىغىمىزنى يۇشۇرۇپ
كەلمەكتىمىز، «شارائىت يوق»،
«مەبلەغ يوق»، «ئالدىراش»
دېگەندەك باھانە سەۋەپلەر بىلەن ئۆز
ئۆزىمىزنى گۈللەپ ئۆتمەكتىمىز.
ئومۇمەن مەيلى دېھقان، مەيلى
مۇئاشلىق كادىر ياكى تىجارەتچى
بولسۇن ئۆزىنىڭ ھازىرى ۋە كەلگۈسى
ھەققىدە ئويلىنىدىغان ۋاق يەتتى،
كىچىكشكە ھەرگىز بولمايدىغانلىقىغا
ئىقتىساد - پۇل بىشارەت بەرمەكتە.

«شىنجاڭ گېزىتى» 2001-يىلى
12-ئاينىڭ 27-كۈنىدىكى ساندا
«جوڭگۇدا 200 مىليۇن ئاھالە
>ئوتتۇرا بۇرژۇئازىيە< قاتلىمىغا قەدەم
قويدى» دېگەن خەۋەردە ئېيتىلىشىچە
دۆلەت ئۇچۇر مەركىزىنىڭ ئەمەلدارى
«كەلگۈسى بەش يىلدا، جوڭگۇدا
200 مىليون ئاھالە >ئوتتۇرا
بۇرژۇئازىيە قاتلىمى< ئىستىمالچىلىرى
قاتارىغا ئۆتدۇ» دەپ كۆرسەتكەن.
بۇ ئەمەلدار ئىزاھلاپ مۇنداق دېگەن:

«ئوتتۇرا بۇرژۇئازىيە قاتلىمى»
دېگەنلىك مۇقىم كىرىمى، ئۆي،
ئاپتۇموبىل سېتىۋېلىش ئىقتىدارى بار،
كىرىمىنى ساياھەت ۋە مائارىپ
ئىستىمالغا ئىشلىتەلەيدىغان كىشىلەر
توپىنى كۆرسىتىدۇ. »

ئىگىلىنىشچە، غەرب ئەللىرىدە،
«ئوتتۇرا بۇرژۇئازىيە قاتلىمى» دىكىلەر
خېلى كۆپ ساننى، تەرەققى تاپقان
دۆلەتلەردە، بۇ قاتلام ئومۇمى
نۇپۇسنىڭ %80 نى ئىگىلەيدىكەن.

دۆلەت ئىستاتىسكا ئىدارىسىنىڭ
شەھەرلەرنىڭ ئىجتىمائىي ئىقتىسادى
ئەھۋالىنى تەكشۈرۈش باش ئەترىتى
يۇقۇرى كىرىملىكلەر مەسلىسىنى
2000 - يىلى 7 - ئايدا تەتقىقات
تېمىسى قىلىپ، بېيجىڭ، شاڭخەي،
تىئەنجىن، چوڭچىڭ، جېجياڭ،
گۇاڭدوڭ، يۈننەن، شەنشى، خۇبېي،
لياۋنىڭ قاتارلىق ئون ئۆلكە
شەھەردىكى يۇقۇرى كىرىملىك 9956
ئائىلىنى سۇئالغا جاۋاپ بېرىش

ئۇسۇلىدا تەكشۈردى .

كەسىپ نۇقتىسىدىن قارىغاندا ،
كارخانا ، كەسىپى ئۇرۇنلار مەسئۇللىرى
ۋە كەسىپ - تېخنىكا خادىملىرىنىڭ
شەھەرلەردىكى يۇقۇرى كىرىملىكلەر
ئىچىدە ئىگىلىگەن نىسبىتى %50 تىن
ئاشىدىكەن ، كەسىپ - تېخنىكا
خادىملىرى ئىككىنچى ئۇرۇندىكىلەر
بۇلۇپ ، شەھەرلەردىكى يۇقۇرى
كىرىملىكلەرنىڭ %15.2 تىنى
ئىگەللىيدىكەن . بىر نەچچە يىللار

ئىلگىرى كىشىلەر: «ئەقلى ئەمگەك
بىلەن جىسمانى ئەمگەكنىڭ ئورنى
ئالمىشپ قالدى» دېيىشكەندى.
ئەمدىلىكتە «گەسىپ تېخنىكا
خادىملىرىنىڭ شەھەردىكى يۇقۇرى
كىرىملىكلەر ئىچىدىكى نىسبىتى تېز
ئاشتى. بۇمۇ بىلىم ئىگىلىگىنىڭ
ئۇچقاندەك تەرەققى قىلغانلىقى،
تېخنىكىنىڭ بازارلاشقانلىقىنىڭ
نەتىجىسى» دېيىلگەن. ئەگەر بىز
مۇشۇ خەۋەردىكى نىسبەت بۇيىچە

ئېيتساق جوڭگۇدا ھەر 6، 7 ئادەمنىڭ
بىرى ئوتتۇرا بۇرژۇئازىيە قاتلىمىدىكى
ئىستىمالچىغا ئايلاندى دېگەنلىك
بۇلىدۇ، مۇشۇ نىسبەت بۇيىچە
ھېساپلىساق ئۇيغۇرلاردىنمۇ بىرەر
مىليون ئادەم بۇ قاتلامغا كىرىشى
كېرەك، بىز قانداق قىلساق بۇ
نىسبەتكە يېتەلەيمىز؟

مېنىڭ يۇقارقى ھېساپ
كىتاپلىرىمنى كۆرگەنلەر بەلكىم مېنى
پۇلنى خۇدا دەپ بىلىدىغان، «پۇل

تاپقىچە يۈز تاپ» نى بىلمەيدىغان،
بېخىل بىر بەندە بۇلىشى مۇمكىن
دەپ ئويلىشى مۇمكىن، مەيلى قانداق
ئويلماڭ مېنىڭ پۇل ھەققىدە ئۆزگىچە
كۆز قارىشىم بار. چۈنكى ئەمىلىيەت
ماڭا بۇنى كۆرسەتكەن، سىزگە
ئوخشاش مەنمۇ ئۆي سېتىۋالغان،
پۇلنىڭ قۇدرىتىنى تېتىغان، «بىر نان
تاپسا داپ چالىدىغان»
قېرىنداشلىرىمنىڭ ھال كۈنىنى ھەم
ھېس قىلغان. يىراقنى قۇيۇپ يېقىننى،

ئادەتتىكى ئۇيغۇرلارنى قويۇپ ھازىرقى
مەشھۇر شەخسلەرىمىزنى ئېلىپ ئېيتساق
پۇل ياكى مەبلەغنىڭ قانچىلىك زور
كۈچى بارلىغىنى بىلەلەيمىز. جۈرئەت
ئوبۇلقاسم ئىككى قېتىم دۇنيا جىنىس
رېكورتىنى يارىتىدىغاندا پۇل ئۈچۈن
قانچىلىك رىيازەت چەكتى؟
ئۈرۈمچىنىڭ جەنۇبى قوۋۇقتا
ئۆشنىسىگە خۇرجۇننى ئارتىپ ياردەم
تلىمىدىمۇ؟

سىياسى كېڭەش شىنجاڭ ئۇيغۇر

ئاپتونۇم رايۇنلۇق 2001 - يىللىق
يىغىنىدا جۈمە ئىسمايىل، مەخسۇم
ھاجى قاتارلىق ھەيئەتلەرنىڭ
پىكىرلىرىگە قارىغاندا ئىقتىسادى
سەۋەپلىك خوتەن ۋىلايىتىدىكى دېھقان
چارۋىچىلار پەرزەنتلىرىنىڭ ئالىي
مەكتەپتە ئوقۇشى يىلدىن يىلغا
قىيىنلاشقان، ئۇلار مۇنداق دەيدۇ:
«خوتەن ناھىيىسىدىكى كەڭ دېھقان
چارۋىچىلارنىڭ پەرزەنتلىرىنىڭ
مەكتەپكە كىرىش ئەھۋالى يىلدىن

يىلغا ناچارلاشماقتا، ناھىيە بۇيىچە
ھەر يىلى 1800 - 2000 غىچە
ئوقۇغۇچى ئوتتۇرا مەكتەپنى پۈتتۈرۈپ
ئوتتۇرا تېخنىكوم ۋە ئالىي مەكتەپكە
ئېلىنىش ئىمتاھانغا قاتنىشىدۇ،
بۇلاردىن 450، 500 گىچە ئوقۇغۇچىغا
چاقىرىق كېلىدۇ، لېكىن مەكتەپكە
بېرىپ نورمال ئوقۇيالايدىغىنى پەقەت
250 نەپەر ئەتراپىدا بولۇپ %50 تەك
ئوقۇغۇچى ئىقتىسادى قىيىنچىلىق
سەۋەپلىك ئالىي مەكتەپتە

ئۇقۇيالمايدىكەن ، بۇنىڭ تەسىرى
بىلەن دېھقان چارۋىچىلارنىڭ
پەرزەنتلىرى تۇلۇقسىز ۋە تولۇق
ئوتتۇرىلارغا ئۆرلەپ ئوقۇشنى
خالىمايدىغان بولۇپ قالغان . »

«شىنجاڭ ئىقتىساد گېزىتى» نىڭ
2002 - يىلى 18 - يانۋاردىكى ئۇيغۇرچە
ساندا مۇنداق بىر مەلۇماتمۇ بار:
«يېقىنقى ئىككى يىلدىن بۇيان ،
مەملىكىتىمىزدىكى ئالىي مەكتەپلەرنىڭ
ئوقۇش بەدەل پۇلى ئارقا ئارقىدىن

ئۆرلەپ، يىلىغا 400، 600 يۈەنگىچە بولغان، بىر قىسىم مەكتەپلەرنىڭ 9000 يۈەندىن ئېشىپ كەتكەن.

ماتېرىياللاردا كۆرسىتىلىشىچە، شىنجاڭ ئۈنۈپىرىستىتدا نەچچە يىلدىن بۇيان، ئوقۇش ياردەم قەرز پۇلى ئېلىشنى ئىلتىماس قىلغان نامرات ئوقۇغۇچى 4000 دىن ئاشقان.

ئىگىلىنىشىچە، ئاپتونوم رايونىمىز بۇيىچە، 20 دىن ئارتۇق ئۈنۈپىرىستىت ۋە ئىنۈستۇتتا نامرات ئوقۇغۇچىلارنىڭ

سانی 40 مگدین ئاشدیکەن...»

بېلیارتچی قاسیم تۇرسۇن
ئەنگلییەدە نىمە كۈنلەرنى كۆردى؟

«پەلەك شاھى» ئادىلجان ھۇشۇرنىڭ

كەچمىشلىرىدىن قانچىلىك كىشى

خەۋەردار؟ غۇلجا شەھەرلىك 2 -

ئوتتۇرا مەكتەپ ئوقۇغۇچىسى

16 ياشلىق گۈلباھار ئاق قان كېسىلىگە

گىرىپتار بۇلۇپ شىنجاڭ تىببى

ئۇنىۋېرسىتۇتى قارىمىغىدىكى 1 -

دوختۇرخانىدا 7 ئاي داۋالانىپ (ھەر

ساھە مېھرىبانلىغىنى يەتكۈزۈپ
200 مىڭ يۈەنلىك داۋالنىپ) بىر ئاز
ياخشىلانغاندىن كېيىن غۇلجىغا
قايتقان ۋە بىر مەزگىلدىن كېيىن بۇ
دۇنيا بىلەن خوشلاشقان. بۇنداق
ئىشلار ئاز بولدىمۇ؟
نەچچىلىگەن سەرۋى قامەتلىك
قىزلىرىمىز پۇل تېپىش ئۈچۈن ئىچكىرى
ئۆلكىلەرگە بېرىپ ئىشلەيمىز دەپ
قانچىلىك دەپسەندە قىلىندى؟
ئەجداتلار توغرا ئېيتىدۇ: «پۇلى

بارنىڭ گېپى ئوڭ، پۇلى يوقنىڭ گېپى
«توڭ»، «پۇل بولسا جاڭگالدا شورپا»
- دەپ. مېنىڭ يۇقارقى بايانلىرىم
ھەرگىزمۇ پۇلنى ھەممىدىن ئۈستۈن
كۆرۈپ ئىپپەت نۇمۇسىنىمۇ پۇلغا
تېگىششۋاتقانلارغا مەدەت بېرىش
ئەمەس! بىزنىڭ نۇزۇگۇم كەبى
پاڭلىقنى، ئىپپەتنى پۇل - بايلىقتىن
ئۈستۈن بىلىدىغان ساپ نىيەت، ئىمان
ئېتىقاتلىق خوتۇن قىزلىرىمىز سانسىز.
گېپىمىزگە قايتساق پۇلنىڭ قۇدرىتى

چەكسىزدۇر، ئۇ مۈشكۈلۈكنى ئاسان
قىلغۇسى.

ئۇيغۇرلار ھەقىقەتەن شۇنچە نامرات
ئۆتتىمۇ؟ ياق، ئۇلارنىڭ ئىچىدە
بېيىغانلارمۇ بولدى، ئەمما باي
بولغاندىن كېيىن ماڭغان يولى
ئوخشاش بولمىدى. ئۇنداقتا
ئۇيغۇرلاردىن پۇل تاپقانلار پۇلنى
قانداق خەجلىدى؟

خوتەنلىك ساخاۋەتچى،
مەرىپەتپەرۋەر دېھقان كېرەم ئىمىن

نۇرغۇن پۇل خەجلەپ مەكتەپ،
دوختۇرخانا، كۆۋرۈك سالدى.

غۇلجىلىق ئابلىمىت خالىس ھاجىم
ئۆزى 400 مىڭ يۈەن پۇل چىقىرىپ
تەشەببۇس قىلىشى بىلەن مۇھەممەت
ئىمىن قارىھاجىم، سادىقجان،
ئابدۇرېشىت قادىر، دىلشات سابىت
قاتارلىق ئەل ئوغلانلىرىنىڭ 100 مىڭ
يۈەندىن پۇل قۇشۇشى نەتىجىسىدە
قۇرۇلغان غۇلجا مىللى مائارىپ خالىس
فوندى جەمئىيىتى 1 مىليون

500 مىڭدىن ئارتۇق مەبلەغ بىلەن
قۇرۇلۇپ نۇرغۇن ئۇقۇغۇچىنىڭ قايتا
ئوقۇشىغا پۇرسەت يارىتىپ
ئۇيغۇرلارنىڭ ئىلىم سۆيەر روھىنى
نامايەن قىلدى.

غۇلجىدىكى نۇرتاي ھاجىم
1مىليون 500مىڭ يۈەن پۇل چىقىرىپ
يېتىم يىسىرلار مەكتىۋى قۇرۇپ
ئۇيغۇرلارنىڭ ساخاۋەتلىك روھىنى
نامايەن قىلدى.

ئۈرۈمچى قىران بۈركۈت

شېركىتىنىڭ لىدىرى قۇدرەت ھاجى
ئاتۇشتا جامائەت ئىشلىرى ئۈچۈن
1مىليون 500مىڭ يۈەندىن كۆپرەك
پۇل خەجلەپ ساۋاپ تاپتى .

ئاتۇشتىن ساۋۇت ھاجىم ۋە
پەرزەنتلىرى 2مىليوندىن كۆپ پۇلنى
جامائەت ئىشلىرىغا سەرپ قىلدى .

قەشقەردىن ئەسقەر ئابدۇللا
1مىليون يۈەن پۇل چىقىرىپ مەكتەپ
سېلىپ مەرىپەت نۇرىنى چاچتى .

ئۈرۈمچىلىك قاسساپ يۈسۈپ ئىمىن

ئۆز يېنىدىن نۇرغۇن مەبلەغ چىقىرىپ
پۇتبول مۇسابىقىسى ئويۇشتۇردى.

مەرھۇم مامۇتجان داۋۇت 500
مىڭ يۈەن چىقىرىپ يېڭى ئەسىر
ئۇيغۇر ئەدەبىياتى گۈلزار مۇكاپاتىنى
تەسىس قىلغان.

بۇنداق مىساللار خېلىلا كۆپ
بۇلۇپ خەلقنى سۆيۈندۈرىدۇ، بەزىلەر
ئۇيغۇرلارنى يەھۇدىلارغا ئوخشاش
سوددا ماھىر دەپ تەرىپلەيدۇ، ئەمما
مەن يۇقارقىلارغا ئوخشاش ساخاۋەت

ئىگىلىرىنىلا يەھۇدىلارغا ئوخشاشتۇم
كېلىدۇ. چۈنكى يەھۇدىلار ئەنە
شۇنداق مىللەتپەرۋەرلىك ھەم
ئىلىمپەرۋەرلىك بىلەن نۇرغۇن قانلىق
كەچمىشلەرنى باشتىن كەچۈرۈپ ئۆز
مەۋجۇتلىغىنى ساقلاپلا قالماي يەنە
دۇنيادا ئالاھىدە بىر مىللەتكە
ئايلانغان. مەلۇماتلارغا قارىغاندا
دۇنيادا نوبىل مۇكاپاتى ئالغانلارنىڭ
%17 تى ئاران 14مىليوندەك نۇپۇسقا
ئىگە يەھۇدىلار ئىكەن. ئۇيغۇرلارنىڭ

نۇپۇسى ئۇلارنىڭ يېرىمىدىن كۆپرەك
بولسىمۇ تېخىچە بىرەر ئادەم بۇ
شەرىپلىك مۇكاپاتقا نائىل بولالمىدى.
ئامېرىكىدا ھەر بەش ئالىي مەكتەپ
ئوقۇغۇچىسىنىڭ بىرى يەھۇدى ئىكەن،
ئۇيغۇرلاردىنچۇ؟

ياپۇنىيەدە ئوقۇپ دوكتورلۇق
ئۇنۋانىغا ئېرىشكەن دوكتور ئاشتى،
شىنجاڭ ئۇنۋېرسىتېتىنىڭ پىروفىسورى
مەمتىمىن غېنى ۋە تەنگە قايتىپ كېلىپ
ئىشقا چۈشكەندە پەن - تېخنىكا

تەتقىقاتنى يۈكسەلدۈرۈش ئۈچۈن
تەجرىبىخانا قۇرۇشقا خىراجەت
بولمىغاچقا ئۆزى 300مىڭ يۈەن
چىقىرىپ تەجرىبىخانا قۇرۇپ تەتقىقات
ئۈچۈن شارائىت ياراتقان.

دوكتور ئاشتى خالىمۇرات غوپۇر
ئۇيغۇر تىبابەت تەتقىقات ئورنىغا ئادەم
لازىم بولغاندا ئۆزى 10مىڭ يۈەن پۇل
چىقىرىپ خادىم يۆتكەپ كېلىشكە
مۇۋەپپەقىيەت بولغان. ئالىمنىڭ
مۇۋەپپەقىيەتلىرىدىن خەۋەر تاپقان

ئەنگىلىيە ۋە باشقا چەتئەل شېركەتلىرى
ئۇنى يۇقۇرى مۇئاش بىلەن تەكلىپ
قىلىسىمۇ ۋە تەننى، مىللەتنى دەپ پۇل،
يۇقۇرى تۇرمۇشتىن كېچىپ ۋە تەنگە
قايتقان.

ئەنگىلىيەدە ئۇقۇپ دوكتورلۇق
ئۈنۋانىغا ئېرىشكەن مائارىپشۇناس
ھەكىمە ئەرشىدىن خانىم ئۇقۇش
داۋامىدا قەرز بۇلۇپ قېلىپ ئۇقۇش
پۈتتۈرگەندىن كېيىن مەلۇم ۋاقىت
ئىشلەپ قەرزلىرىنى تۈگۈتۈپ ئاندىن

ۋە تەنگە قايتقان .

يېقىنقى يىللاردىن بۇيان كۆپلىگەن مۇنەۋۋەر ئۇيغۇر ياشلىرى چەتئەللەرگە چىقىپ ئىلىم تەھسىل قىلدى ، غەرب دۇنياسىنىڭ يۇقۇرى مۇئاش ، يۇقۇرى ئىستىمال جەمئىيىتىدە ئالدى 3 - 4 يىلدىن كەينى 8 - 10 يىلغىچە ئۇقۇدى ، ئۇلار تۇرمۇشنى قانداق قامدىدى ؟ ئۇقۇش پۇللىرىنى قانداق تۆلىدى ؟ ئۇقۇش يەنى چەتئەللەردە جوڭگۇغا ، ئۇيغۇر مىللىتىگە ۋەكىللىك

قلغان ھالدا ئۇقۇش شۇنچە
ئاسانمىدۇ؟ ياق، ئۇلار بىر تەرەپتىن
ئۇقۇسا يەنە بىر تەرەپتىن ئىشلەپ
تۇرمۇشنى قامدىدى. مەن كۆرگەن
ماتېرىياللاردا ياپۇنىيەدە دوكتورلۇق
ئۇنۋانىغا ئېرىشكەن ئۇيغۇرلار باشقا
مەملىكەتلەردە ئۇقۇغان ئۇيغۇر
دوكتورلاردىن خېلى كۆپ، ئۇنداقتا
ئۇلار ئۇقۇغان توکیو قاتارلىق ئىلىم
مەركەزلىرىنىڭ تۇرمۇش خىراجىتى
قانداق؟ خەنزۇچە «پايدىلىنىش

خەۋەرلىرى» گېزىتىنىڭ 2000-يىللىق
15-سېنتەبىر سانىدا «شۋىتسارىيە
بىرلەشمە بانكىسى دوكلاتىدا
كۆرسىتىلىشىچە: دۇنيادىكى شەھەرلەر
ئىچىدە توكيودا كېتىدىغان تۇرمۇش
خىراجىتى ئەڭ يۇقىرى بولۇپ
نېۋيۇرك، سىتوكھولم، سۇلىشلاردىن
كۆپ يۇقىرى تۇرىدىكەن... .
يىمەكلىكلەرنى ئۆز ئىچىگە ئالغان
39 خىل توۋارنىڭ 58 شەھەردىكى
باھاسىنى سېلىشتۇرغاندا ئوتتۇرىچە

باھاسى 310 ئامېرىكا دوللىرى بولسا
مۇشۇ توۋارلارنىڭ توکىدكى
ئوتتۇرىچە باھاسى 765 ئامېرىكا
دوللىرى ئىكەن...». يازغۇچى
ئەبەيدۇللا ئىبراھىم ياپۇنىيە يۇقۇرى
ئىستىمالنى تېتىپ كۆرگەنلەرنىڭ بىرى
بۇلۇپ ئۇنىڭ يېزىشىچە 200 گرام
تاتلىق ياڭيۇ خەلق پۇلىدا 24 يۈەن،
ئىككى باش پىياز 14 يۈەن، ئىككى
باش سەۋزە 9 يۈەن، بىر كىلوگرام
گۈرۈچ 20 يۈەن ئىكەن، يۇقارقىلار

خەلق پۇلغا سۇندۇرۇلغان باھا بۇلۇپ
سىز تاماق يېشىڭىز ئۈچۈن چۇقۇم
يېتەرلىك پۇلىڭىز بۇلىشى كېرەك.
دېمەك چەتئەلگە چىققان ھەر بىر
ئۇقۇغۇچى جان تىكىپ ئىشلەپ
جاپالىق ئۇقۇپ ئاندىن دوكتۇر -
پەنلەر ئالىملىرىدىن بۇلۇپ چىققان.
ئەگەر سىز چەتئەلگە چىقىپ
ئۇقۇماقچى بولىسىڭىز ئامېرىكىدا ھەر
بىر ئۇقۇش يىلىغا 30 مىڭ دوللاردىن
ئارتۇق بۇلۇپ يىلىغا تەخمىنەن 250

مىڭدىن 300 مىڭغىچە خەلق پۇلى
كېتىدىكەن. ئەنگلىيىدە ھەر ئۇقۇش
يىلىغا كەم بولغاندا 200 مىڭ يۈەن
كېتىدىكەن. ياپونىيەدە بىر مىليون
ياپونىيە يىنىدىن ئارتۇقراق پۇل
كېتىدىكەن، 150 مىڭ يۈەندىن
ئارتۇق پۇل بولغاندىلا ئاندىن بىر يىل
ئۇقۇغلى بولىدىكەن. گېرمانىيە ۋە
ئاۋستىرالىيە قاتارلىق دۆلەتلەردە
كېتىدىغان يىللىق خىراجەت 100 مىڭ
يۈەندىن كەم بولمايدىكەن. سىز ئۇ

چەتئەل ، لىپكىن ئېلىمىز
سوتسىيالىستىك جوڭگۇدا پۇل ئۇنچە
مۇھىم ئەمەس دېيىشىڭىز مۇمكىن ،
ئۇنداقتا ئېلىمىزگە نەزەر ئاغدۇرايلى:
يېقىندا شىنجاڭ ئۈچۈن خوشاللىق
بىر ئىش بولغان بۇلۇپ شىنجاڭ مالىيە
ئىقتىساد ئىنۇستۇتىغا MBA يەنى سودا
سانائەتنى مەمۇرى باشقۇرۇش ئىلمى
ماگېستىرلىق ئۇنۋانى بېرىش ھوقۇقى
بېرىلگەن بۇلۇپ بۇ ئۇنۋانغا
ئېرىشكەنلەرنىڭ كارخانىلاردىكى ئورنى

ئىنتايىن يۇقۇرى بۇلۇپ مۇئاش
تەمىناتىمۇ شۇنىڭغا مۇناسىپ ئىكەن،
جۈملىدىن مۇشۇ ئۇنۋانغا ئېرىشىشتىن
بۇرۇنقى يىللىق مۇئاشى 33مىڭ يۈئەن
بولسا، ئۇقۇش پۈتتۈرۈپ تۇنجى
يىلىلا 88مىڭ يۈەن بولغان. ئۇنداقتا
مۇشۇ ئۇقۇش ئۈچۈن قانچىلىك
خىراجەت كېتىدۇ؟ ئۇقۇش پۇلىنىڭ
ئۆزىلا چىڭخۇا ئۇنىۋېرسىتۇتىدا 60مىڭ
يۈەن، بېيجىڭ ئۇنىۋېرسىتۇتىدا 50مىڭ
يۈەن ئەتراپىدا. بولدىلا پۇلىمىز

بولمىغاندىكىن ئالى مەكتەپلەردە
ئوقۇيلى، ئالى مەكتەپلەر قانداق
بولار؟ 2000 - يىللىق ئالى
مەكتەپلەرنىڭ يىللىق ئوقۇش پۇلى
«بايىنغۇلىن گېزىتى» نىڭ شۇ يىلى
6 - نويابىر ساندا ئېلان قىلىنغان
بۇلۇپ چىڭخۇا ئۈنۋېرسىتۇتى
4800 يۈەن، شىمالى جوڭگۇ قاتناش
ئۈنۋېرسىتۇتى 5500 يۈەن، توڭجى
ئۈنۋېرسىتۇتى 6500 يۈەن، ئەڭ
تۆۋەنلىرىنىڭمۇ 3000 يۈەن ئەتراپىدا

بولغان. بولدىلا ئاۋۋال ئوتتۇرا
باشلانغۇچ مەكتەپلەرنى ئويلايلى،
بالىلىرىمىز ئالىي مەكتەپكە ئۆتەلمىسە
ھېچ بولمىغاندا موزدۇز ياكى بىرەر
ھۈنەرۋەن بۇلار. «شىنجاڭ ئىقتىساد
گېزىتى» نىڭ 2001-يىلى 9-ئاينىڭ
24-كۈنىدىكى ساندا ئۈرۈمچى
شەھرىنىڭ 2001-يىللىق ئوتتۇرا
باشلانغۇچ مەكتەپلەرنىڭ پۇل يىغىش
ئۆلچىمىنى ئېلان قىلغان بۇلۇپ تولۇق
ئوتتۇرا مەكتەپنىڭ مەۋسۈملۈك ئوقۇش

پۇلى 600 يۈەن ، دېھقان چارۋىچىلىق
رايونىنىڭ 400 يۈەن بۇلۇپ ئاپتونوم
رايونىمىزنىڭ نۇقتىلىق ئوتتۇرا
مەكتىۋى %50 ئەتراپىدا ئۆرلىتىپ
يىغسا بۇلىدىكەن . پىلان سىرتىدىكى
ئوقۇغۇچىلاردىن 2500 يۈەن ھەق
ئېلىنىدىغان بۇلۇپ نۇقتىلىق ئوتتۇرا
مەكتەلەر %50 ئۆستۈرۈپ ئالسا
بۇلىدىكەن . رايون ئاتلاپ ئوقۇش
ھەققى 600~1000 يۈەنگىچە
بۇلىدىكەن . دېھقانلىرىمىزنى قويۇپ

ئۆزلىرىنى باي چاغلاۋاتقان
مۇئاشلىقلارنىڭ مۇئاشىدىن يىللىق
ئېشىنچە پۇلى 3000 يۈەن ئەتراپىدا،
ئۇنداقتا پەرزەنتلىرىمىز ئوقۇشقا بارسا
ئوقۇش پۇلىدىن باشقا پۇلىنى قانداق
ھەل قىلارمىز؟ بالىلىرىمىز بىر ياقىدىن
ئىش تېپىپ ئىشلەپ بىر ياقىدىن
ئوقۇپ جان باقارمۇ يە؟ مەن
«يوتقانغا بېقىپ پۇت سۇن» دېگەن
ئوقۇتمايمىكەن دەيمەن، ھېچ بولمىسا
دەسمايە ئاز كېتىدىغان موزدۇز بۇلۇپ

جان باقار، ھەممە ئادەم يالاڭغداق
ماڭىدىغان خوتەن دېھقانلىرى
بولمىغاندىكىن؟

ئۇيغۇرلارنىڭ قولى راستىنلا پۇل
كۆرمىدىمۇ؟ ئۇنداق دېسەڭ قەتئى
بولمايدۇ، دېھقانلىرىمىز ئىلگىرى پاختا
مەھسۇلاتلىرىنىڭ باھاسى يۇقۇرى
چاغلاردا ئاز-تولا بېيىغان.
كادىرلىرىمىزنىڭ مۇئاشى كۈندىلىك
تۇرمۇشنى قامدىغان، ئەمما ئازراق
ئېشىنچە پۇل خېلى بىر قىسىم

ئادەملىرىمىزنى ھەرخىل ئويلارغا،
دۆلەتكە، پارتىيىگە، خەلققە يۈز
كېلەلمەيدىغان ئىشلارغا راۋان قىلدى.
بەزى بىر ئىشلار ئۇيغۇرلار ئىقتىسادىنى
خورىتىدىغان مۇھىم ۋاسىتىلەرگە
ئايلاندى.

تاماكى: تېخى دۆلەت تەرىپىدىن
چەكلەنمىگەن زەھەر دەرىجىسى
دەرھال كۆرۈنمەيدىغان زەھەرلىك
چېكىملىك. ئۇيغۇر ئائىلەلىرىدە
مۇتلەق كۆپ «ئۆپكىسى بار ئەرلەر»

تاماکا چېکدۇ، ئۇلارنىڭ پەرزەنتلىرى
دادىلىرىدىن ئوگۇنۇپ باشلانغۇچ
مەكتەپتىن تارتىپ چېكىشنى
ئوگۇنىدۇ، بۇ ئۇيغۇر ئائىلىلىرىنى
ئېيىغا 100 - 150 يۈەن بىۋاسىتە
ئىقتىسادى زىيان سالىدۇ. ئامېرىكا
ئالىملىرىنىڭ تەتقىق قىلىشىچە تاماکا
چەككەندە ئۆپكە، جىگەر، بۆرەك
ھەتتا ئۇستىخانغىچە كۆپ ئەزالارغا
تەسىر كۆرسىتىدىكەن. بىر يېرىم قاپ
تاماکا چەككەندە ئادەم بەدىنى قۇبۇل

قلغان زىيانلىق ماددىلار 300 قېتىم
رېنتگېن ئاپراتىدا تەكشۈرگەنگە
باراۋەر كېلىدىكەن. بىر تال تاماكنى
چەككەندە چەككۈچى 4000 خىلدىن
ئوشۇق خېمىيىلىك ماددىنى
سۈمۈرۈۋالىدىكەن... توكيودا بىر
ئالىمنىڭ 91 مىڭ ئايالنىڭ كېسەل
خاتېرىسىنى تەتقىق قىلىشچە ئەرلىرى
تاماكى چىكىدىغان ئاياللارنىڭ ئۆپكە
راكىغا گېرېپتار بۆلىشى
چەكمەيدىغانلارنىڭ ئاياللىرىدىن

ئىككى ھەسسە يۇقۇرى بولىدىكەن...
شۇڭا دۆلەت ھازىرچە گەرچە تاماكا
ئىشلەپ چىقىرىشقا يول قويسمۇ،
قېپىغا «تاماكا چېكىش سالامەتلىككە
زىيانلىق» دېگەن ئاگاھلاندۇرۇشنى
چىقىرىش بەلگىلەنگەن. تاماكا
چەككۈچىلەر ئۆزلىرى زەھەرلەنگەندىن
سېرت %53.5 ئادەم ۋاستىلىك
زەھەرلەنمەكتە، جۈملىدىن ئىشخانىدا
ئىشداشلار، ئائىلىدە خوتۇن -
بالىلىرىمىز ۋاستىلىك زەھەرلەنمەكتە.

ھازىر ئېلىمىز دە يىلىغا بىر مىليون ،
كۈنىگە 2000 ئادەم تاماكا چېكىش
سەۋەبىدىن ھاياتىدىن ئايرىلماقتا
ئىكەن . تەكشۈرۈشلەرگە قارىغاندا
ئۈرۈمچى ئاھالىسىنىڭ %32.22
تاماكا چېكىدىكەن .

ھاراق: ھازىر ھاراقنى سىزمۇ ،
مەنمۇ ، ئۇمۇ ئىچىۋاتىمىز (ئاپتۇر بۇ
يەردە سەل ئاشۇرۇۋىتىپتۇ ، مەن
ئىچمەيمەن ، چەكمەيمەن ، مېنىڭ
ئۇرۇق - تۇققانلىرىمنىڭ ناھايىتى ئاز

بىرقىسىمنىڭ چەكلىنىشى ھېسابقا
ئالمىغاندا ئاللاھقا مىڭ شۈكۈرىكى
ھېچقاندېقى ئىچمەيدۇ، ئۇلار دۆلەت
مەمۇرى، كارخانىچى، ئوششاق
تىجارەتچى، ئالىي مەكتەپتە، ئوتتۇرا
- باشلانغۇچ مەكتەپلەردە ئوقۇتقۇچى
بولۇپ، خىزمەتداشلىرى بىلەن ئىناق
ئۆتدۇ، ئىچمىگىنى ياكى چەكلىمىگىنى
ئۈچۈن بىرەر مۇناسىبەتلىرىگە دەخلى
يەتكىنى يوق _ ئېلىنۇسخىسىنى
ئىشلىگۈچى (ئىزاھى) ئەرلەرلا ئەمەس

خوتۇن قىزلىرىمىزمۇ ئىچىدىغان
بولۇۋالدى. ئۇلار «قەھرىمانلىق
جاسارىتى» بار ئۇيغۇرلاردۇر بەلكىم
(مەن بىر قانچە ئۇيغۇرنىڭ ئۆزىنىڭ
نەچچە توننا ھاراق ئىچىپ
بولغانلىغىدىن پەخىرلىنىپ سۆزلىگىنىنى
ئاڭلىدىم، تۇرمۇشىنىڭمۇ شۇنىڭغا
مۇناسىپ باشقىلاردىن تۆۋەن
تۇرىدىغانلىغىنى، كۆكتاتتىن تارتىپ
ئاچچىقسۇلارغىچە باشقىلاردىن پات -
پات سوراپ خۇلۇم خوشنىلىرىنىمۇ

زېرىكتۈرگە نلىگىدىنمۇ خەۋەر تاپتىم).
ھاراققا خەجلەيدىغان پۈلمىز ئېيىغا
يۈز يۈەن ئەتراپىدا بۇلىۋاتىدۇ،
ھاراقمۇ خۇددى تاماڭغا ئوخشاش
ھەتتا ئۇنىڭدىنمۇ دەھشەتلىك
زىيانلىق بولسىمۇ شۇنداق بىر ئۇيغۇر
جەمئىيىتى شەكىللەنگەنكى كىمكى
ھاراق ئىچمىسە ئۇ ئەر ئەمەس، ھەر
قانداق ئىشى ئالغا باسمايدىغان،
ھاراقسىز ئۆز ئارا ئىزلەشمەيدىغان،
دوستلار يىغىلسا ھاراقسىز كۆڭۈللۈك

سۆھبەت قۇرالمايدىغان ئىجتىمائىي
مۇھىت شەكىللەندى. ئۆز ئارا كىنايە
قىلىشىپ «ئۇيغۇر بولغاندىكىن ھاراق
ئىچمەي نىمە قىلىمىز» دېيىشىدىغان
بولدۇق. راستنى ئېيتقاندا نىمە
ئۈچۈن مۇنداق بىر بىرىمىزگە زورلاپ
ئەقىلدىن ئېزىپ ھاراق
ئىچىدىغانلىغىمىزنى بىلگىلى بولمايدۇ،
بىز ئەشۇ رېستورانلاردا قان تەرىمىزدىن
كەلگەن پۇلىمىزغا بىر بىرىمىزنى
زورلاپ ھاراق ئىچىپ مەس ئەلەس

يۈرگۈنىمىزدە قولى قىسقا ئۇرۇق -
تۇققان، ئاتا - ئانا،
قېرىنداشلىرىمىزدىن بىرقىسىمنىڭ بىر
ۋاق تاماق ئۈچۈن خارۇ - زار، قان
يىغلاپ مۇھتاجلىق ئىلكىدە تۇرغىنىنى
قەتئىي ئويلاپمۇ قويمىمىز. قانچىلىغان
بالىلارنىڭ مۇھتاجلىق تۈپەيلى قولى
ئەگرى بۇلۇپ قالدى، دوستلار
ئويلىنىپ كۆرەيلى، توپ توپىمىز
بىلەن ھاراقكەشلىكتىن قول ئۈزەيلى،
ئۇيغۇرلۇق يولىغا قايتايلى.

يېقىنقى يىللاردىن بۇيان ئېلىمىز دە
25مىليون توننا ھاراق ئىشلەپ
چىقىرىلغان. شىنجاڭدا ھازىر 120دىن
كۆپ ھاراق زاۋۇدى بار بۇلۇپ 80
نەچچىسى ئاق ھاراق ئىشلەپ
چىقىرىدۇ. پىۋا زاۋۇدى 18، ئۈزۈم
ھارىقى زاۋۇدى 17، سېرىق ھاراق
زاۋۇدى 3 بۇلۇپ يىللىق ئومۇمى
مەھسۇلاتى 550مىڭ توننا، بۇنىڭ
ئىچىدە ئاق ھاراق 150مىڭ توننا
ئىكەن (ئۇيغۇرلار قانچىلىگىنى

ئىستىمال قىلىدىغاندۇ؟). بىر كىلو
ئاق ھاراق ئىشلەپ چىقىرىش ئۈچۈن
2.5 كىلوگرام ئاشلىق؛ بىر كىلوگرام
پۈتۈن 150 گرام ئاشلىق كېتىدىكەن.
ئۈرۈمچى يەرمەنكىسىدە ئاق ھاراق
خېلى كۆپ سالماقنى ئىگىلىگەن بولسا
مانا تېلۋىزورلىرىمىزدا كۈنىگە نەچچە
قېتىم ئاق ھاراق ئېلانى بېرىلىپ كەڭ
تۈردە ھاراق ئىچىش تەشۋىق
قىلىنماقتا، ھەتتا ئەل سۆيىگەن ئادىل
مىجىتقا ئوخشاش سەنئەتكارلىرىمىزمۇ

خەلقنى ئېتىقادىدىن ، ئەقلى ھوشىدىن
ئايرىلىپ ھاراق ئىچىشكە دەۋەت
قلىماقتا.

زىنا: دىنى ئىسلامدا ئىنتايىن
قاتتىق چەكلىنىدىغان زىنا يەنە
قايتىدىن باش كۆتۈرۈپ مۇسۇلمان
ئۇيغۇرلار ئۈچۈن نۇرغۇن پالاكەتلەرنى
ئېلىپ كەلمەكتە «ئىبنى فەزلان
ساياھەتنامىسى» دە يېزىلىشىچە
مۇسۇلمان بولمىغان دەۋرلەردە
ئۇيغۇرلارنىڭ ئەجداتلىرىدىن بولمىش

قارلۇقلار زىنانى ئىنتايىن قاتتىق
چەكلىگىنى ئۈچۈن زىنا يۈز
بەرمەيدىكەن، ناۋادا يۈز بەرسە
ئۆلۈملا ئۇلارنى گۇناھدىن خالاس
قىلىدىكەن). ئەيدىز شۇنداقلا
بېرىلگەن جازا بۇلۇپ
كەلمەكتە (زىناخورلارنى چالما كېسەك
قىلىپ ئۆلتۈرۈش كېرەكمۇ قانداق؟)،
ئېلىمىزدە 1999 - يىلىنىڭ ئاخىرىغىچە
بايقالغان ئەيدىز كېسىلى بىلەن
يۇقۇملانغانلار 500 مىڭ بۇلۇپ %83

ئەرلەر ئىكەن. 1995-يىلى ئاپتونوم
رايونىمىزدا بايقالغان ۋىروس بىلەن
يۇقۇملانغانلار 9 بولسا، 1996-يىلى
370 كە، 1998-يىلى 1087 گە،
1999-يىلى 3656 گە، 2000-يىلى
6-ئايغا كەلگەندە 4436 كە، 2001-
يىلى 9-ئايدا يۇقۇملانغانلارنىڭ سانى
5755 كە يەتكەن بولۇپ بەزى
مۇتەخەسسسلەر بۇ سان ئەمىلى
يۇقۇملانغۇچىلارنىڭ بەشتىن بىرىنى
ئىگەللەيدۇ دېيىشمەكتە. گېزىت

خەۋەرلىرىگە قارىغاندا ئەيدىز ۋىروسى بىلەن يۇقۇملاغان شىنجاڭلىقلار مەملىكەتتىكى يۇقۇملانغۇچىلار ئومۇمى سانىنىڭ %20 نى ئىگەللەيدىكەن ، بۇلتۇر بىر يىلدىلا ئەيدىز ۋىروسى بىلەن يۇقۇملانغان شىنجاڭلىقلارنىڭ سانى 1109 بۇلۇپ ئەيدىز ۋىروسى بىلەن يۇقۇملۇنش ھازىر ئادەتتىكى ئامما ئىچىگە قاراپ يۈزلەنمەكتە ئىكەن . شىنجاڭ ئۇيغۇر ئاپتونوم رايونى يۇقۇملانغۇچىلارنىڭ سانى

جەھەتتە مەملىكەت بويىچە ئىككىنچى
ئورۇندا (يۈننەن 1 - ئورۇندا)
تۇرىدۇ، ئەمما تارقىلىش سۈرئىتى -
يۇقۇملانغۇچىلار كۈنىگە 4 - 5 ئادەم
يۇقۇملىنىش سۈرئىتىدە كۆپەيگەن
بۇلۇپ بۇ جەھەتتە مەملىكەت بويىچە
شىنجاڭ «چىمپىيون». ئاپتونۇم
رايونىمىزدا ھازىر 15 ۋىلايەت
ئوبلاستتىكى 68 ناھىيە، شەھەر، تۈەن
مەيدانىدا ئەيدىز كېسىلى بىلەن
يۇقۇملانغانلار بايقالغان بۇلۇپ بۇ

كېسەلگە گېرىپتار بولغۇچىلارنىڭ
92% ئەرلەر ئىكەن، 20 ياشتىن 29
ياشقىچە بولغانلار 73% ئىگەللىگەن
بۇلۇپ ئەيدىز ۋىرۇسىنىڭ 70% زىنا
ئارقىلىق يۇقىدىكەن، 2001-يىلى
12-ئاينىڭ 6-كۈنى شىنجاڭ
تېلېۋىزىيە ئىستاتىسى «كۆڭۈلدىكى
سۆز» پىروگراممىسىدا دىيىلىشە
شىنجاڭدا ئەيدىز ۋىرۇسى بىلەن
يۇقۇملانغانلارنىڭ 80%دىن
كۆپرەگىنى ئۇيغۇرلار ئىگەللەيدىكەن.

ئەلۋەتتە يۇقارقىلار ھازىرچە ئېنىقلانغان
سان بۇلۇپ ئېنىقلانمىغانلىرىنىڭ
قانچىلىك ئىكەنلىگىنى ھېچكىم
بىلمەيدۇ، ئەمما بىر ھەقىقەت
ئايىدىكى ئەدەپ قائىدە ۋە ئىمان -
ئېتىقاتىدىن كەچكەن بىر بۆلۈك
زىناخورلىرىمىزغا ئانچە ياخشى كۈن
قالمىغاندەك! (ئەلۋەتتە بۇلارنىڭ
ئىچىدە زەھەرنى ئۈكۈل قىلىش
ئارقىلىق ئۆز ئارا يۇقتۇرۇش ۋە قان
بىلەن يۇقۇش قاتارلىقلارنىمۇ نەزەردىن

ساقىت قىلمايمىز) ئەمما زىيان
تارتىدىغىنى يەنىلا ئۇلارنىڭ پاك
دىيانەتلىك خوتۇنلىرى ھەم بىغۇبار،
سەبى، پاك پەرزەنتلىرىدۇر (ب د ت
نىڭ مۇناسىۋەتلىك تارماقلىرىنىڭ
ئېلان قىلىشىچە ھازىر دۇنيادا
13مىليۇن 400 مىڭ بالا ئەيدىز
سەۋەۋىدىن يىتىم قالغان بۇلۇپ بۇ
سان 2010-يىلىغا بارغاندا كۆپۈيۈپ
25 مىليۇنغا يېتىدىكەن). «بايىنغۇلىن
گېزىتى» (2001-يىل 21-دىكابىر)

ئېلان قىلغان تەرجىمە ماقالىدە
يېزىلىشىچە «ئەيدىز كېسلى ۋىروسى
بىلەن يۇقۇملانغۇچىلار ۋە ئەيدىز
كېسلى بىمارلىرىنىڭ يىللىق بالىستا
يېتىپ داۋالىنىدىغان (ئوتتۇرىچە قېتىم
سانى) 14 قېتىمغا، كۈن سانى 89.6
كۈنگە يەتكەن. ئوتتۇرىچە ھەر يىلى
ھەر بىر ئادەمنىڭ داۋالىنىش راسخوتى
54 مىڭ 549 يۈەنگە يەتكەن...
مۇبادا كىسەلگە قارشى ۋىروس بۇيىچە
داۋالىنىشنى قوبۇل قىلسا، بىر بىمار

ھەر يىلى 23 مىڭ 857 يۈەن
راسخوتنى قايتىدىن قۇشۇپ داۋالنىشقا
توغرا كېلىدۇ. بۇ راسخوتلارنىڭ
ھەممىسىنى يىغىنچاقلىساق 78 مىڭ
406 يۈەن بولىدۇ. مۇتخەسسسلەرنىڭ
ھېساپلىشىچە، ئەيدىز كىسلى ۋىروسى
بىلەن يۇقۇملانغۇچىلارنىڭ سانى
ئازايسا ئوتتۇرىچە بىر ئادەم جەمئىيەت
ئۈچۈن 370 مىڭ يۈەن ئىجتىمائى
بايلىق يارىتىپ بېرەلەيدىكەن. »

ئاق ئالۋاستى خروئىن: ئارتۇقچە

سۆزلەش نە ھاجەت، ئىنسانلار ئۇنىڭغا
بەرگەن سەمۋول نامى ئاق ئالۋاستى
ھەممىنى چۈشەندۈرۈپ بەرمەمدۇ؟
گېتار ماھىرى ئەخمەتجان ۋە باشقا
خۇلۇم - خوشنا دوست بۇرادەرلىرىمىزنى
يۈتۈپ ئەلنى غەمناك قىلغانلىغى،
ھېلىھەم ياۋۇزلىغى بىلەن بىزگە سايا
تاشلاپ تۇرغانلىغى ھەممىگە ئايانغۇ؟
ئۇلۇغ بوۋىمىز يۈسۈپ خاس
ھاجىپ ئۆزىنىڭ بىباھا ئەسىرى
«قۇتادغۇبىلىك» نېمە دېگەنلىگىنى

يەنى مۇندىن مىڭ يىل بۇرۇن نېمە
دېگەنلىگىنى ئۇقۇپ كۆرۈڭ ھەم
ئويلىنىپ بېقىڭ:
1337.

مەي ئىچمە، زىنادىن سەن ئەيلە ھەزەر،
بۇ ئىشلار گادايلق تونىن كەيدۈرەر.
1338.

ھاراق مىڭ گۇناغا پاتۇرغاي سېنى،
قاچار بەخت زىنادىن، يۈزۈڭ تۆكۈلەر.
ئۇيغۇر خەلقىدە قايسى زاماندىن
قالغىنى نامەلۇم «15 كۈنلۈك ئالەمدە

ئۆلۈمدىن باشقىسى تاماشا» دەيدىغان
ماقال بار بولۇپ خەلقىمىزدە بىر قىسىم
كىشىلەر ئەجدادىدىن قالغان بۇ
ئۇدۇمغا قاتتىق ئەمەل قىلىپ كۈنى
ئويۇن تاماشا بىلەن ئۆتكۈزمەكتە.
ئىشەنمىسىڭىز كوچىدىكى
بىلىارتخانلارغا بېرىپ قاراپ بېقىڭ،
خەنزۇ يولداشلار پۇل تېپىش ئۈچۈن
بېلىارت تاختىسى ئاچىدۇ، ئەمما
ئوينىدىغانلارنىڭ تولىسى ئۇيغۇر،
ناۋادا ئۇلارمۇ قاسىم تۇرسۇندەك

مۇۋەپپەقىيەت قازانغان بولسىدى
ئۇلارغا رىغبەت بېرىش كېرەك ئىدى،
ئەپسۇس... ئۇلار بىرىنچىدىن ۋاقىت
ئىسراپ قىلسا يەنە بىر جەھەتتىن پۇل
تىكشىپ قىمار شەكىللەندۈرۈدۇ ھەم
قانۇنغا خىلاپلىق قىلىدۇ. ئۇيغۇرلار
بىر مەزگىل قەرتقا مەستانە بولغان
بولسا مانا ئەمدى ماجاڭ ئارقىلىق
قىمار ئوينىيدىغان بولدى. ئۇندىن
باشقا ھەر خىل قىمارلار ئۇيغۇرلاردا
راۋاج تاپماقتا. ئومۇمەن قانداق بىر

ئويۇن تاماشا تۈرى بولسا ئۇيغۇر
ئەرلىرى باشچىلاپ كىرىدىغان بۇلۇپ
كەتتى. ئاپىرىن ئۇيۇنچى
ئەرلىرىمىزگە! 21 - ئەسىرى مانا
داۋاملىق ئويىناپ كۈلۈپ خوشال خورام
ئۆتكەي!

سۆزلەپ كەلسە گەپ تولا، پاكىت
تولا، مانا ئەمدى تەكلىۋم ھەممەيلەن
ئۆزىمىزگە، باشقىلارغا قاراپ باقايلى،
ئويلىنايلى، بىزنىڭ باشقىلاردىن
نەرمىز كەم نەرمىز ئارتۇق ئەقىل

كۆزى بىلەن قاراپ باقايلى ، ئەمدى
ھەممىگە ئەقىل كۆزى بىلەن قارايمى ،
چۈنكى ئەجداتلىرىمىز دانالىق بىلەن
«كۆز كۆرسىمۇ ئەقىل كۆرمىسە بىكار»
دەيدۇ ئەمەسمۇ! «بۇ بىپەرۋالىق
زامانى ئەمەس» ، «ئۇيقۇ ئۆلۈمنىڭ
بۇرادىرى ھەم مۇقەددىمىسى» بىزمۇ
ئادەم! باشقىلارمۇ ئادەم ، بىزمۇ
باشقىلارغا ئوخشاش ئادەملىگىمىزنى
دۇنياغا نامايەن قىلايلى ، دۇنيادا
ئۇيغۇر دەيدىغان بىر مەدەنىي

مىللەتنىڭ مەۋجۇتلىغىنى دۇنياغا
بىلدۈرەيلى. ئادەملىگىمىزنى تونۇيلى،
ئۇيغۇر دېگەن قەدىم مەدەنىيەتلىك بىر
مىللەتنىڭ تەندۇرۇس ۋارىسلىرى
ئىكەنلىگىمىزنى، ئۇلارنىڭ تارىختا
دۇنيا مەدەنىيىتىگە زور تۆھپە
قوشقانلىغىنى، مۇندىن كېيىنمۇ ئۆز
تۆھپىسىنى قۇشۇدىغانلىغىغا ئىشەنچ
تۇرغۇزۇپ، ئىلىم پەن دۇنياسىغا
يۈرۈش قىلىپ پەن تېخنىكىدىكى
باراۋەرلىك بىلەن ئۆز مەۋجۇتلىغىمىزنى

نامايەن قىلايلى! پەن - تېخنىكا ۋە
ئىقتىسادى جەھەتتىكى باراۋەرلىك
ھەممە باراۋەرلىكنىڭ مۇقەددىمىسى ،
لېكىن پەن - تېخنىكا ۋە ئىقتىسادى
باراۋەرلىك ھەممە كىشىنىڭ ئۆز
تىرىشچانلىغى بىلەنلا ۋۇجۇتقا
چىقىدۇ . بىز «ئۇيغۇر - يەڭگۈچى ،
ئەقىللىق ، كۈچلۈك» ئەمەسمۇ ؟

<http://halip999.blog.163.com/blog/static/54372013200810196445172>

AAQ(5487)